

اطاعت و نافرمانی

وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ كُلُّ
أُمَّتِي يَدْخُلُونَ الْجَنَّةَ إِلَّا مَنْ أَبِي قِيلَ وَمَنْ أَبِي قَالَ مَنْ أَطَاعَنِي
دَخَلَ الْجَنَّةَ وَمَنْ عَصَانِي فَقَدْ أَبَى - [رواه البخاری]

”ابو ہریرہ رضی اللہ عنہ فرماتے ہیں، آنحضرت ﷺ نے فرمایا: میری
ساری امت جنت میں داخل ہوگی۔ لیکن جس نے انکار کیا (وہ
جنت میں داخل نہیں ہوگا۔) آپ ﷺ سے دریافت کیا گیا انکار
کرنے والا کون ہے؟ فرمایا: جس نے میری فرماں برداری کی
وہ جنت میں داخل ہوا، اور جس نے میری نافرمانی کی اس نے
انکار کیا۔“

دین کے بنیادی اصول ۱۸

اصول نمبر 18: وَالْإِيمَانُ بِالْيَوْمِ الْقِيَامَةِ، كَمَا جَاءَ: ((يُوزَنُ الْعَبْدُ يَوْمَ الْقِيَامَةِ فَلَا يَزِنُ جَنَاحَ بَعُوضَةٍ)) وَتُوزَنُ أَعْمَالُ الْعِبَادِ كَمَا جَاءَ فِي الْأَثَرِ، وَالْإِيمَانُ بِهِ وَالتَّصَدُّقُ بِهِ، وَالْإِعْرَاضُ عَنْ مَنْ رَدَّ ذَلِكَ وَتَرَكَ مُجَادِلَتَهُ۔

”قیامت کے دن ترازو پر ایمان رکھنا، جیسا کہ مروی ہے: ”قیامت کے دن بندے کا وزن کیا جائے گا اور وہ مچھر کے پر سے زیادہ وزنی نہ ہوگا۔ اسی طرح بندوں کے اعمال کا وزن کیا جائے گا جیسا کہ یہ بھی منقول ہے۔“ [مسند احمد: ۲۱۳/۲، سنن ترمذی: ۲۶۳۹، سنن ابن ماجہ: ۴۳۰۰، صحیح ابن حبان: ۲۵۲۳، مستدرک حاکم: ۱/۵۲۹، اس کی سند صحیح ہے۔] اس پر ایمان رکھنا اور اس کی تصدیق کرنا اور جو اس کا رد کرے اس سے منہ موڑنا اور اس سے جھگڑانہ کرنا (اصول ایمان سے) ہے۔“

صحیح بخاری: ۴۷۲۹، مکمل الفاظ اس طرح ہیں: ”قیامت کے دن ایک بہت موٹا شخص آئے گا، اللہ تعالیٰ کے نزدیک مچھر کے پر سے زیادہ وزنی نہ ہوگا۔“ آپ ﷺ نے فرمایا: ”یہ آیت پڑھو! ﴿فَلَا نُفِیْمُ لَهُمْ يَوْمَ الْقِيَامَةِ وَزْنًا﴾ [الکہف: ۱۰۵] ”ہم ان کے لیے قیامت کے روز ترازو بھی قائم نہ کریں گے۔“

شرح: اہل السنۃ کے بنیادی اصولوں میں سے آخرت اور اس کے متعلق جو کچھ اللہ تعالیٰ نے بتایا ان پر ایمان رکھنا ضروری ہے، ان میں سے ایک میزان (ترازو) بھی ہے، اللہ تعالیٰ فرماتے ہیں:

﴿وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالُ حَبَّةٍ مِنْ خَرْدَلٍ أَتَيْنَا بِهَا﴾ [الانبیاء: ۴۷]

”ہم قیامت کے دن انصاف سے ترازو رکھیں گے، کسی جان سے ظلم نہیں کیا جائے گا اگر چہ دانے کے برابر ہی ہو ہم اس کو لائیں گے۔“

ایک قول کے مطابق: خود بندے کا وزن کیا جائے گا، اس کی دلیل یہ آیت کریمہ ہے:

﴿فَلَا نُفِیْمُ لَهُمْ يَوْمَ الْقِيَامَةِ وَزْنًا﴾ [الکہف: ۱۰۵]

”ہم ان کے لیے قیامت کے روز ترازو بھی قائم نہیں کریں گے۔“

حدیث میں ہے: ”بہت کھانے پینے والا موٹا آدمی آئے گا لیکن اللہ تعالیٰ کے نزدیک اس کا وزن مچھر کے پر سے

زیادہ نہ ہوگا۔“ [صحیح بخاری: ۴۷۲۹]

فہرست

1	اطاعت و نافرمانی	جواہر پارے
2	دین کے بنیادی اصول (۱۸)	کلمہ طیبہ
4	گھوڑے تیار رکھو	اداریہ
6	سورۃ البقرۃ (۱۶)	درس قرآن
10	توفیق الباری	درس حدیث
12	خانگی پیچیدگیاں..... اسباب اور علاج	معاشرتی مسائل
18	مسلمان عورت اور اسلامی پردہ!	قند مکور
23	حضرت خضر علیہ السلام	تحقیق و تنقید
27	دین کا صحیح تصور آپ کی اہم ضرورت	افکار معاصرین
30	بد نصیب قوم کے عیار حکمران!	نقطۂ نظر
32		تبصرۃ کتب
35	گوئی اذان عشق کے بیت الحرام سے	شعر و ادب

گھوڑے تیار رکھو

حافظ احمد شاہ

اداریہ

ان صفحات میں ہم ایک سے زیادہ بار اس بات کا اظہار کر چکے ہیں کہ مسلمان اور کافر میں امتیازی فرق جزا و سزا پر ایمان کا ہے۔ اس ایمان کی برکت یہ ہے کہ ہر مسلمان شعوری طور پر موت کا منتظر رہتا ہے اور گناہ گار سے گناہ گار مسلمان بھی یہ خواہش رکھتا اور حتی الامکان اپنے اعمال کے ذریعے کوشش کرتا ہے کہ وہ آخرت میں جہنم کے عذاب سے بچ کر کسی بھی طریقے جنت میں چلا جائے۔

کافر ہمیشہ موت سے ڈرتا اور خوف زدہ رہتا ہے باوجودیکہ مرنے کے بعد جزا و سزا اس کے دین میں اس کے ایمان کا حصہ نہیں ہوتی لیکن موت کے سائے سے وہ ہمیشہ لرزاں و ترساں اور سہاسہا سہا رہتا ہے۔ کئی سالوں بلکہ دو صدیوں سے طاغوت کے لیے یہی مسئلہ خصوصاً برصغیر میں برطانوی تجارتی بیڑے کی لنگر اندازی کے بعد سے درد سر بنا ہوا ہے کہ مسلمان کو کسی طرح موت سے خوف زدہ کیا جاسکے اور اس کی پاتال سے شوق شہادت کھینچ لیا جائے۔ حال کی تاریخ میں عراق میں مونہہ کی کھانے اور افغانستان کے پتھر چاٹنے کے بعد طاغوت یعنی دنیائے کفر کم و بیش ایک دہائی سے پاکستان کو ان شاء اللہ فتح تو کیا کرنا ہے زیر دام لانے کی کوششوں میں لگی ہوئی ہے اور ابھی تک کوئی سرا اس کے ہاتھ میں نہیں آ رہا۔ باوجودیکہ خوئے غلامی کے حامل اور انگریز کے فیض یاب جاگیردار، نواب، ٹوانے اور مخدوم خاندان ان کی خدمت کے لیے اب بھی کمر بستہ رہتے ہیں لیکن ملکوں، قوموں اور خاندانوں میں خیالات اور موسم ہمیشہ ایک سے نہیں رہتے۔ ہوائیں چلتی ہیں تو فضا میں تبدیلی ہونے کے امکانات بڑھ جاتے ہیں اور خیالات کا جوار بھانا کسی وقت کوئی بھی رخ اختیار کر سکتا ہے۔ ضروری نہیں کہ پاکستان میں حکمرانی ہمیشہ موروثی سیاست دانوں اور ٹوڈی خاندانوں کی باندی رہے۔ اب وہ وقت دور نہیں کہ جب قلب مسلم میں حب محمد کی چنگاری شعلہ بن کر ابھرے گی اور طاغوت کی ساری سازشوں اور دیسیہ کاریوں کو راکھ کر دے گی۔ مسلمان تو پیدا ہی مرنے کے لیے ہوتا ہے اور ہر مسلمان مرنے کے بعد کے لیے حتی المقدور سامان آخرت جمع کرنے ہی میں زندگی گزار دیتا ہے۔

امریکہ نے اب ٹائمز سکوائر کا نیا ڈرامہ شروع کر دیا ہے جسے ۱۱/۹ اور ۷/۷ جیسی سازشوں کا تسلسل ہی کہنا چاہیے۔ اس سے چند دن قبل لشکر طیبہ امریکہ کے لیے خطرہ بن رہا تھا۔ بھارت نے مسلمانوں پر اپنے ظلم و ستم پس پشت ڈالتے ہوئے دنیا کے سامنے لشکر طیبہ کو تو ہوا بنایا ہی ہوا تھا یہ کیسی دلچسپ و عجیب بات ہے کہ دنیا کی واحد سپر پاور امریکہ کو بھی لشکر طیبہ سے خطرہ محسوس ہونے لگ گیا۔ ایک طویل عرصہ سے دنیائے کفر کا یہ وطرہ بن چکا ہے کہ دنیا میں کسی کافر کو چھڑ بھی کاٹ جائے تو وہ چھڑ بھی پاکستان بھیجتا ہے اور اس کے کاٹنے سے پہلے پاکستانی طالبان اس کی ذمہ داری قبول کرنے کا اعلان بھی کر دیتے ہیں۔ ہفتہ رفتہ میں پاکستان میں گم شدہ افراد کے لیے آواز بلند کرنے والے خالد شیخ کو افغانستان لے جا کر قتل کیا جا چکا ہے اور وجہ قتل یہ بیان کی گئی ہے کہ وہ جامعہ حفصہ لال مسجد کے مظالم میں معاذ اللہ شامل تھے جب کہ کئی سال سے ان کی تنگ و تناز اور جدوجہد میڈیا کے سامنے عیاں تھی حالیہ حادثہ کی سمجھ بھی آتی ہے کہ وہ چوں کہ اپنی سابقہ ملازمت کے باعث بعض راز ہائے درون پردہ سے واقف تھے جسے گھر کا بھیدی کہا جاسکتا تھا اور خطرہ تھا کہ وہ کسی بھی وقت لٹکا ڈھا سکتا ہے۔ اب میڈیا میں ان کے قتل کی بازگشت بلند ہونا اور ان کے قاتلوں کا ذکر اخبارات میں آنا

شروع ہو گیا تھا۔ اس لیے امریکہ کو ٹائمز سکوائر کیس جیسا ایک ڈرامہ تشکیل دے کر میڈیا سے خالہ شیخ اور N.R.O پر عدالت عظمیٰ کے احکامات کو تاخیر و تاویل کے مختلف حربوں سے غائب کرنا مقصود تھا۔ لہذا نہ صرف یہ ڈرامہ میڈیا کی سکرین پر نمودار کیا گیا بلکہ پاکستانی طالبان کی ذمہ داری قبول کرنے کی اہم خبر بھی تیار تھی جو فی الفور جاری کر دی گئی اور ہماری حکومت خصوصاً جناب وزیر داخلہ نے تفتیش میں تعاون کی خدمات بھی پیش کر دیں۔ امریکہ سے وزیر داخلہ کا تعاون اب کوئی ڈھکی چھپی بات تو رہی نہیں اگر کوئی کسر رہ گئی ہے تو وہ ان شاء اللہ بہت جلد تھر کر عوام کے سامنے آ جائے گی۔

گزشتہ صدی کی آخری دہائی میں پی۔ پی۔ پی کی سابقہ حکومت میں موصوف ایف آئی اے کے ڈائریکٹر جنرل کی حیثیت سے بھی امریکہ کے لیے ان کی خدمات تاریخ کا حصہ بن چکی ہیں۔ اب جب کہ پر موشن لے کر وہ وزارت داخلہ کے منصب تک پہنچ چکے ہیں تو ظاہر ہے کہ اب ان کی خدمات پہلے سے گراں قدر رہی ہوں گی بلکہ دو سالہ دور حکومت میں ان کی امریکہ کے لیے ان گنت خدمات یقیناً ناقابل فراموش ہوں گی جیسی تو جناب صدر پاکستان وطن کے اہم تاریخی مقدمہ قتل میں تفتیش سے ان کو باہر رکھنے کا اعلان بھی کر چکے ہیں۔

ٹائمز سکوائر کیس کے بعد اہم بات امریکی حکومت کی پاکستان میں براہ راست فوجیں اتارنے کی دلچسپ دھمکی ہے حتیٰ کہ ہمارے مخدوم وزیر خارجہ کے پہلو میں مسکراہٹیں بکھیرنے والی ان کی ہم منصب بھی اب مونہہ سے شعلے اگلنے لگی ہیں جس کے جواب میں ہمارے بعض سابق فوجی سربراہوں و آفیسران اور حاضر سروس سیاست دانوں نے ان کو دعوت مبارزت بھی دے دی ہے۔ ادھر پیارے ہنر آزمائیں تو تیر آزمایا ہم جگر آزمائیں واضح رہے کہ کتاب مجید اور فرقان حمید چودہ سو سال پہلے ہی ہمیں حکم دے چکا ہے کہ ”اور جہاں تک ہو سکے (فوج کی جمعیت کے) زور سے اور گھوڑوں کے تیار رکھنے سے ان کے مقابلے کے لیے مستعد رہو کہ اس سے خدا کے دشمنوں اور تمہارے دشمنوں کے سوا اور لوگوں پر جن کو تم نہیں جانتے اور اللہ جانتا ہے ہیبت پڑی رہے۔“ [الانفال: ۶۰] کہ یہ سب کچھ جوع الارض یعنی زمین ہتھیانے کے لیے نہیں بلکہ طاغوت کی روک تھام کے لیے حکم ربانی ہے۔

حکمرانی کے بنیادی نکات:

ہم مجموعی طور پر جس محرومی پر سب سے زیادہ شکوہ کناں ہیں وہ ہے تعلیم۔ جس کی فرضیت ہم ایک مشہور حدیث طلب العلم فریضة علی کل مسلم اس میں مسلمہ کا اضافہ غالباً کسی صحیح حدیث میں نہیں سے لیتے ہیں اور اس کے ساتھ ہی دوستی گاڑھی کرنے کے لیے ایک موضوع حدیث اطلبوا العلم ولو کان بالصحین کو بہت اچھالا جاتا ہے۔ فرضیت علم تو اگرچہ بقدر ضرورت دینی علم کی ہے جب کہ حصول علم کے معانی کو وسعت دیتے ہوئے دیگر تمام علوم اس میں شامل یا داخل کیے جاسکتے ہیں۔ لیکن علم کے معانی کی اتھاہ گہرائیوں میں ہمیں مروجہ سیاست کا علم یا حکمرانی کا علم، طریقے، آداب کہیں نظر نہیں آتے۔ جب کہ اسلام انسانیت کو سیاست و حکمرانی کے بنیادی نکات دیانت، خدمت، ایثار اور خوف مسئولیت عطا کر چکا ہے۔

دنیا کے بعض ممالک میں سیاست دانوں کی تربیت کے باقاعدہ ادارے اور بعض ممالک نے عملی سیاست میں حصہ لینے کے درجہ وار مراحل طے کر رکھے ہیں۔ لیکن ہمارے ہاں سیاست میں حصہ لینے کے لیے کسی دینی و دنیاوی تعلیم ہی کی کوئی شرط نہیں، لہذا سیاسی تعلیم و تربیت کا سوال کہاں باقی رہ جاتا ہے۔ ہمیں سنجیدگی سے اس پر غور اور وطن کے پالیسی سازوں سے درخواست کرنی چاہیے کہ وہ کوئی ایسا نظام ترتیب دیں یا ایسی پلاننگ کریں کہ جس طرح پولیس، فوج، انتظامی، اکاؤنٹنٹ و آڈٹ، پروٹوکول، زراعت وغیرہ کے تعلیمی و تربیتی ادارے ہیں اس طرح سیاست و حکمرانی کی تربیت کے ادارے بھی تشکیل دیں تاکہ اقتدار کی راہداریاں صرف جاگیرداروں، موروثی سیاست دانوں، ٹوڈی خاندانوں، صنعت کاروں یا جرنیلوں ہی سے ہمیشہ بارونق نہ رہیں بلکہ ان میں کچھ سیاسی علم سے آشناء اور دیگر علوم کے پڑھے لکھے اور تربیت یافتہ سپوتوں کو بھی کبھی آزمایا جائے۔ جس طرح کسی ڈاکٹر کو مشینری بنانے اور انجینئر کو آپریشن کی اجازت نہیں دی جاتی اسی طرح عالم و جاہل اور تربیت و غیر تربیت یافتہ حکمران میں فرق واضح ہو کہ شاید وطن اور قوم کا مقدر کبھی جھلما اٹھے اور کوئی سنگ میل وجود میں آ جائے۔

سورة البقرة⁽¹⁶⁾

بِسْمِ اللّٰهِ الرَّحْمٰنِ الرَّحِیْمِ

”شروع اللہ کے نام سے جو بڑا مہربان نہایت رحم والا ہے۔“

..... اردو ترجمہ

حضرت شاہ عبدالقادر صاحب دہلوی رحمہ اللہ: م ۱۲۳۰ھ

..... تعلیقات بر احسن الفوائد

مولانا محمد عطاء اللہ حنیف جھو جیانی رحمہ اللہ: م ۱۴۰۷ھ

..... حواشی
 ①..... احادیث الشافعیہ
 مولانا حافظ عبد اللہ میر رحمہ اللہ: م ۱۳۳۰ھ
 ②..... احسن الفوائد
 مولانا سید احمد حسن صاحب دہلوی رحمہ اللہ: م ۱۳۳۸ھ

درس قرآن کے عنوان سے پارہ اول مختصر حواشی کے ساتھ قارئین کرام کی خدمت میں پیش کیا جا چکا ہے۔ اللہ الحمد
 پارہ دوم سے احسن الفوائد کے حواشی میں مولانا محمد عطاء اللہ حنیف رحمہ اللہ نے اکثر مقامات پر حک و اضافہ کیا ہے، مولانا کا یہ کام
 تاحال غیر مطبوع حالت میں ان کے ترکہ میں محفوظ تھا۔ آئندہ سے احسن الفوائد کے حواشی مولانا رحمہ اللہ کے تعلیقات کے
 ساتھ شائع ہوں گے۔ ان شاء اللہ مولانا کی عبارت کا امتیازی وصف یہ ہوگا۔ (..... عبارت حنیف رحمہ اللہ)

”اب بیوقوف لوگ کہیں گے مسلمان اپنے قبلہ سے جس پر تھے کا ہے پر
 (کیوں) پھر گئے، تو کہہ مشرق اور مغرب اللہ کی ہے (اللہ تعالیٰ) جس کو
 چاہے سیدھی راہ چلائے۔“^(۱) اور اسی طرح ہم نے تم کو معتدل امت کیا
 کہ تم لوگوں پر بتانے (گواہی دینے) والے ہو اور رسول تم پر بتانے
 (گواہی دینے) والا ہو (گا)۔^(۲) اور ہم نے وہ قبلہ جس پر تو تھا نہیں
 ٹھہرایا مگر اس واسطے کہ معلوم کریں کون رسول کا تابع رہے گا اور کون
 اٹھے پاؤں پھر جائے گا اور یہ بات بھاری ہوئی مگر ان پر (جنہیں) اللہ
 نے (سیدھی) راہ دی اور اللہ ایسا نہیں کہ تمہارا یقین لانا ضائع کر دے
 البتہ اللہ لوگوں پر شفقت رکھتا ہے مہربان (ہے)۔^(۳) ہم آسمان میں تیرا
 مونہہ پھر پھر جانا دیکھتے ہیں سو البتہ تجھ کو پھیریں گے جس قبلہ کی طرف تو
 راضی ہے، اب اپنا مونہہ مسجد الحرام کی طرف پھیر اور جس جگہ (بھی) تم
 ہوا کرو اسی کی طرف مونہہ پھیر و اور جن کو کتاب ملی البتہ جانتے ہیں کہ یہی
 ٹھیک ان کے رب کی طرف سے ہے اور جو کرتے ہیں اللہ ان کا مومن
 سے بے خبر نہیں۔^(۴) اور اگر تو کتاب والوں کے پاس ساری نشانیاں
 لائے (پھر بھی) تیرے قبلے پر نہ چلیں گے^(۵) اور تو ان کا قبلہ نہ مانے
 (گا) اور ان میں (بھی ایسے ہیں جو) ایک دوسرے کا قبلہ نہیں مانتا اور
 (اگر) کبھی تو ان کی پسند پر چلا اس علم کے بعد جو تجھ کو پہنچا تو بے شک تو
 بھی بے انصافوں میں (سے) ہوگا۔“^(۶)

سَيَقُولُ السُّفَهَاءُ مِنَ النَّاسِ مَا وَلَّيْتُمْ عَنْ قِبَلَتِكُمْ الَّتِي
 كَانُوا عَلَيْهَا ط قُلْ لِلّٰهِ الْمَشْرِقُ وَالْمَغْرِبُ ط يَهْدِي مَنْ
 يَّشَاءُ اِلٰى صِرَاطٍ مُسْتَقِيمٍ (۱۴۲) وَكَذٰلِكَ جَعَلْنٰكُمْ اُمَّةً
 وَ سَطًا لِّتَكُونُوْا شُهَدَآءَ عَلٰى النَّاسِ وَ يَكُوْنَ الرَّسُوْلُ
 عَلٰىكُمْ شَهِيدًا ط وَ مَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا
 لِنَعْلَمَ مَنْ يَّتَّبِعِ الرَّسُوْلَ مِمَّنْ يَنْقَلِبْ عَلٰى عَقْبَيْهِ ط وَاِنْ
 كَانَتْ لَكَبِيْرَةٌ اِلَّا عَلٰى الدِّيْنِ هَدٰى اللّٰهُ ط وَ مَا كَانَ اللّٰهُ
 لِيُضَيِّعَ اِيْمَانَكُمْ ط اِنَّ اللّٰهَ بِالنَّاسِ لَرَءُوْفٌ رَّحِيْمٌ (۱۴۳) قَدْ
 نَرٰى تَقَلُّبَ وَجْهِكَ فِى السَّمَآءِ ط فَلَنُرِيَنَّكَ قِبْلَةً
 تَرْضٰهَا ص قَوْلٌ وَجْهَكَ شَطْرَ الْمَسْجِدِ الْحَرَامِ ط وَ
 حَيْثُ مَا كُنْتُمْ فَوَلُّوْا وُجُوْهَكُمْ شَطْرَهُ ط وَاِنَّ الدِّيْنَ اَوْتُوْا
 الْكِتٰبَ لِيَعْلَمُوْنَ اِنَّهُ الْحَقُّ مِنْ رَّبِّهِمْ ط وَ مَا اللّٰهُ بِغَافِلٍ عَمَّا
 يَعْمَلُوْنَ (۱۴۴) وَلَئِنْ اَتَيْتَ الدِّيْنَ اَوْتُوْا الْكِتٰبَ بِكُلِّ اٰيَةٍ
 مَا تَبِعُوْا قِبْلَتَكَ ط وَ مَا اَنْتَ بِتَابِعٍ قِبْلَتِهِمْ ط وَ مَا بَعْضُهُمْ
 بِتَابِعٍ قِبْلَةَ بَعْضٍ ط وَلَئِنْ اَتَبَعْتَ اَهْوَاءَهُمْ مِنْۢ مَّ بَعْدِ مَا
 جَآءَكَ مِنَ الْعِلْمِ لَا اِنَّكَ اِذَا لَمِنَ الظَّالِمِيْنَ (۱۴۵)

(۱)..... اس سے ایک یہ معلوم ہوا کہ تم سب نبیوں کو مانتے ہو اور یہود و نصاریٰ کسی کو مانتے ہیں اور کسی کو نہیں مانتے۔

(۲)..... دوسرا یہ کہ تمہارا قبلہ کعبہ ہے جو ابراہیم علیہ السلام کے وقت سے مقرر ہوا ہے، نیز ابراہیم علیہ السلام سب کے پیشوا و امام ہیں، چنانچہ یہود و نصاریٰ کا قبلہ بعد میں ثابت ہوا۔

اس طرح تم ہر بات میں پورے ہو اور باقی امتیں ناقص۔ ان کو حاجت ہے کہ تم گواہی دو جب کہ تم کو یہ حاجت نہیں کہ تمہارے نبی محمد ﷺ کے علاوہ کوئی امت تمہاری گواہی دے۔

(..... صحیح بخاری وغیرہ میں ابوسعید خدری رضی اللہ عنہ سے حدیث ہے کہ حضرت نوح علیہ السلام کو قیامت کے دن بلا کر پوچھا جائے گا کہ تم نے اپنی قوم کو ہمارا پیغام پہنچایا؟ وہ عرض کریں گے جی ہاں! پھر ان کی قوم حاضر کر کے اس سے پوچھا جائے گا: نوح علیہ السلام نے تم کو ہمارے حکم پہنچائے؟ وہ انکار کر دیں گے کہ ہمارے پاس تو کوئی نہیں آیا۔ اللہ تعالیٰ حضرت نوح علیہ السلام سے فرمائے گا تمہارا گواہ کون ہے؟ وہ کہیں گے محمد ﷺ اور ان کی امت۔

آنحضرت ﷺ فرماتے ہیں اس پر میں کہوں گا کہ میری امت کی گواہی سچ ہے۔ پھر فرمایا آیت:

﴿وَكَذَلِكَ جَعَلْنَاكُمْ أُمَّةً وَسَطًا﴾ الآية

کا یہ مطلب ہے۔

وسط سے مراد عدل ہے۔ یعنی معتدل اور بہتر کہ اس کے عقائد و اعمال میں افراط و تفریط نہیں۔ سب ان کی فضیلت کے معترف ہوں گے اس لیے وہ مقبول الشہادۃ ٹھہریں گے۔

[ابن کثیر وغیرہ]..... حنیف اللہ

③: یعنی تمہارا قبلہ ابراہیم علیہ السلام کے وقت سے کعبہ ہی مقرر ہے، ایمان آزمانے کے لیے چند روز بیت المقدس ٹھہرایا۔ اس امتحان میں جو لوگ ایمان پر قائم رہے ان کا درجہ بڑا ہے۔ [موضح]

(..... ایک شبہ یہ پیدا کیا گیا کہ اگر بیت المقدس غلط قبلہ تھا تو اس طرف پڑھی ہوئی گزشتہ نمازیں کیا ضائع گئیں؟ اس آیت میں ایمان

①: حضرت محمد ﷺ جب مکہ سے مدینہ تشریف لائے تو سوا برس تک بیت المقدس کی طرف نماز پڑھی، پھر حکم آیا کہ کعبہ کی طرف نماز پڑھو۔ اس وقت یہود اور بعض کمزور مسلمان ان کے بہکانے سے شیعہ ڈالنے لگے کہ سب نبیوں کا قبلہ وہ تھا، اسے چھوڑنا نبی کی علامت نہیں۔ اللہ تعالیٰ نے آگے ہی فرمایا کہ لوگ یوں ہی کہیں گے۔

آنحضرت ﷺ ہجرت سے پہلے جب تک کعبہ میں تشریف فرما تھے تو نماز اس طرح پڑھتے کہ کعبہ ہی پیش نظر رہتا اور صحرہ بیت المقدس کی طرف بھی مونہہ ہو جاتا۔ جب آپ ﷺ ہجرت فرما کر مدینہ منورہ تشریف لے گئے تو سولہ سترہ مہینہ تک اللہ تعالیٰ کے حکم کے مطابق بیت المقدس کی طرف نماز پڑھتے رہے، پھر آیت:

﴿فَوَلِّ وَجْهَكَ شَطْرَ الْمَسْجِدِ الْحَرَامِ﴾

سے کعبہ کو قبلہ ٹھہرایا اور آپ ﷺ نے عصر کی نماز کعبہ کی طرف مونہہ کر کے پڑھی۔

یہود اور ان کے ساتھ مشرکین و منافقین نے ہم زبان ہو کر اس تحویل قبلہ کا طرز یہ طور پر چرچا کرنا شروع کیا، اس پر اللہ تعالیٰ نے یہ آیت نازل فرمائی۔ اگرچہ یہ آیت:

﴿فَوَلِّ وَجْهَكَ شَطْرَ الْمَسْجِدِ الْحَرَامِ﴾

سے نزول میں مؤخر ہے، مگر تبدیل قبلہ کی یہ آیت ایک تمہید ہے اس لیے تلاوت میں مقدم رکھی گئی۔

مسجد قبا والوں کو تبدیل قبلہ کی خبر دوسرے دن صبح کو پہنچی اس لیے انہوں نے قبلہ تبدیل ہو جانے کے باوجود عصر، مغرب اور عشاء کی نمازیں بیت المقدس ہی کی طرف مونہہ کر کے ادا کیں۔ نماز صبح کے دوران جب ان کو قبلہ تبدیل ہونے کی خبر ہوئی تو باقی نماز انہوں نے کعبہ کی طرف مونہہ کر کے پڑھی، لیکن آپ ﷺ نے انہیں ان تین نمازوں کو دہرانے کا حکم نہیں دیا۔

②: یعنی جس طرح ان دو باتوں میں دیکھا کہ تمہارے پاس پوری بات ہے اور مخالفوں کے پاس ناقص ہے۔

ہیں، ان کے سبب وہ نبی آخر الزمان کو اسی طرح جانتے ہیں جیسے ہزاروں لڑکوں میں والد اپنے لڑکے کو پہچان لیتا ہے۔ انہیں دلیل و حجت قائم کرنے کی حاجت نہیں، کیوں کہ ان کی آنکھوں پر عناد و تعصب کا ایسا پردہ پڑا ہوا ہے کہ دنیا بھر کی دلیلوں سے قائل نہ ہوں گے۔ بلکہ وہ تو حق بات کو جان بوجھ کر چھپاتے ہیں۔

یہاں اللہ پاک نے اپنے نبی کو خطاب کر کے امت کو یہ بھی سمجھا دیا کہ اہل علم میں سے اگر کوئی حق بات کو معلوم ہونے کے بعد کسی کے کہنے سننے سے ناحق بات کی طرف ڈھلے گا تو وہ سخت نادانی اور جہالت میں نیز قابل سزا ہوگا۔ [مختص]

احادیث التفسیر

(ف: ۱) عن البراء قال کان رسول اللہ ﷺ یصلی نحو بیت المقدس ویکثر النظر الی السماء یتنظر امر اللہ فانزل اللہ: ﴿قد نری تقلب وجهک فی السماء فلنولينک قبلة ترضاها فول وجهک شطر المسجد الحرام﴾ فقال رجل من المسلمین وددنا لو علمنا علم من مات منا قبل ان نصرف الی القبلة وکیف بصلاتنا قبل بیت المقدس۔ فانزل اللہ: ﴿وما کان اللہ لیضیع ایمانکم﴾ وقال السفهاء من الناس ما ولاهم عن قبلتهم الی کانوا علیها۔ فانزل اللہ: ﴿سیقول السفهاء.....﴾ الخ۔

یعنی ”رسول اللہ ﷺ بیت المقدس کی طرف نماز پڑھتے تھے اور آپ کا جی چاہتا تھا کہ خانہ کعبہ کی طرف نماز کا حکم آ جائے، آپ ﷺ بار بار آسمان کی طرف اس آرزو میں دیکھتے کہ شاید اس کا حکم آ رہا ہو۔ چنانچہ اللہ تعالیٰ نے یہ آیت اتاری: ہم دیکھتے ہیں کہ تیرا مونہہ آسمان کی طرف پھر پھر جاتا ہے، سو البتہ پھیریں گے تجھ کو جس قبلہ کی طرف تو راضی ہے۔

پھر بعض مسلمانوں نے کہا کہ جو لوگ بیت المقدس کی طرف نماز پڑھنے کے زمانے میں فوت ہو گئے ہیں خدا جانے ان کا

سے مراد نمازیں بھی لی گئی ہیں۔ فرمایا وہ نمازیں مرضی الہی کے موافق ہونے کی وجہ سے سب قبول ہیں۔ [ابن کثیر]

اس آیت میں نماز کا نام ایمان رکھا۔ معلوم ہوا کہ جو مسلمان نمازی ہوتا ہے وہی مومن ہے، جو مسلمان کہلا کر نماز نہیں پڑھتا یا بے قاعدہ پڑھتا ہے وہ مومن نہیں۔ اسی لیے حدیث صحیح کی رو سے عہد نماز کا تارک کافر ہے۔

یہی قول اہل حدیث کے نزدیک رائج ہے۔ نماز کو ایمان اس لیے کہا کہ اس میں نیت، قول و عمل سب جمع ہیں، یہی ایمان کی حقیقت ہے۔ [ترجمان]..... حنیف رحمہ اللہ

④: جب تک بیت المقدس کی طرف نماز پڑھی جاتی تھی تو حضرت محمد ﷺ کا دل چاہتا تھا کہ نماز کعبہ کی طرف ادا کی جائے۔ آپ ﷺ آسمان کی طرف نگاہ اٹھاتے کہ شاید کوئی فرشتہ کعبہ کی طرف نماز پڑھنے کا حکم لاتا ہو! پھر یہ آیت اتری تب سے کعبہ مقرر ہوا۔ (..... آنحضرت ﷺ کا آسمان کو دیکھنا نماز کے بعد ہوتا تھا: کان النبی ﷺ اذا سلم من صلوٰتہ الی بیت المقدس رفع رأسہ الی السماء۔

فانزل اللہ: ﴿فلنولينک قبلة ترضاها﴾ الآية [ابن کثیر] اس آیت سے یہ بھی ثابت ہوتا ہے کہ اللہ تعالیٰ اوپر ہے۔ حنیف رحمہ اللہ

⑤: جب آنحضرت ﷺ بیت المقدس کی طرف نماز پڑھتے تھے تو یہود باہم چرچا کرتے تھے کہ ہمارا دین ایسا برحق ہے کہ یہ پیغمبر اپنے آپ کو نبی آخر الزماں کہتا ہے لیکن پھر بھی اس نے ہمارا قبلہ اختیار کر لیا ہے، اس سے معلوم ہوتا ہے کہ رفتہ رفتہ وہ ہمارا دین بھی اختیار کر لے گا۔

جب اوپر کی آیت میں تبدیل قبلہ کا حکم آ گیا اور آپ نے کعبہ کی طرف نماز پڑھنی شروع کر دی تو یہود نے پھر طرح طرح کے طعن کرنے شروع کیے، اس طعن کو رد کرنے کے لیے یہ آیت نازل ہوئی اور فرمایا کہ ان کے یہ طعن و طعن فضول اور بے جا ہیں۔

تو ریت میں تبدیل قبلہ اور آپ ﷺ کے دوسرے اوصاف مذکور

(ف: ۳) یعنی اہل کتاب خوب جانتے ہیں کہ محمد ﷺ سچے ہیں، نیز ابراہیم علیہ السلام کا قبلہ کعبہ شریف ہی تھا۔
(ف: ۴) اگرچہ یہود و نصاریٰ دونوں کا قبلہ بیت المقدس ہے مگر یہودی صخرہ کو جب کہ نصاریٰ مشرق کو قبلہ خیال کرتے ہیں۔ جب ان کا آپس میں بھی اختلاف ہے تو بالفرض تم ان کی خاطر داری کرنا چاہو تب بھی یہ ممکن نہیں، کیوں کہ ایک کی موافقت کرو تو دوسرے کی مخالفت لازم آئے گی۔



چالیس روزہ توحید و سنت سمرکیمپ

جامعہ سلفیہ اہل حدیث للبنات چوک نیگم کوٹ لاہور میں ۴۰ روزہ توحید و سنت سمرکیمپ یکم جون تا ۱۰ جولائی ۲۰۱۰ء منعقد ہوگا۔ (صبح سات سے ایک بجے روزانہ۔)

اس کورس میں بعض قرآنی سورتوں کا ترجمہ، تفسیر، تجوید و قرأت، حدیث شریف اربعین نووی، عقیدہ کے موضوعات شامل ہوں گے۔ جید علماء و مبلغات لیکچر دیں گے۔ طالبات اس سمرکیمپ میں شامل ہو کر مستفید ہوں۔ کورس کے اختتام پر اسناد تقسیم کی جائیں گی۔ ان شاء اللہ بیرونی طالبات کے لیے ہاسٹل کی سہولت ہوگی۔

ناظمہ جامعہ سلفیہ اہل حدیث للبنات

چوک نیگم کوٹ لاہور۔ فون: 0322-9161593

ضرورتِ قاریہ حافظہ

مدرسہ تدریس القرآن والحديث للبنات و سن پورہ کو اسلامی اخلاق و کردار کی حامل، تجوید و تلاوت اور ضبط منزل میں مہارت رکھنے والی قاریہ حافظہ کی ضرورت ہے۔

مدیرۃ مدرسہ تدریس القرآن والحديث للبنات

مکان نمبر 11، گلی نمبر 20، سن پورہ (چوک ناخدا) لاہور

فون: 042-36278550 / 0321-4773776

حساب کیا ہوگا، کیوں کہ وہ قبلہ منسوخ ہوا تو ان کی نمازیں بے کار گئیں اور ہماری بھی ان نمازوں کا کیا ہوگا۔
اس پر اللہ تعالیٰ نے یہ آیت اتاری:
﴿وَمَا كَانَ اللَّهُ لِيُضِيعَ إِيمَانَكُمْ﴾
یعنی ”اللہ تعالیٰ ایسا نہیں کہ تمہارے ایمان کو ضائع کرے۔“
یعنی وہ نمازیں بھی قبول ہیں۔

بعض احمق لوگوں نے اعتراض کیا کہ اتنے عرصہ تک بیت المقدس کی طرف کیوں نماز پڑھتے رہے اور اب کعبہ کی طرف نماز کیوں پڑھنے لگے؟ اس پر یہ آیت نازل ہوئی:

﴿سَيَقُولُ السُّفَهَاءُ مِنَ النَّاسِ مَا وَلَّاهُمْ﴾

یعنی اللہ پاک نے فرمایا کہ احمق لوگ ایسا اعتراض کریں گے، ورنہ سمجھ دار کو تو یہ جاننا ہی کافی ہے کہ مشرق و مغرب سب اطراف و جوانب اللہ تعالیٰ کے ہیں جب چاہے جس طرف کو مرضی ہو حکم کر دے۔“

(ف: ۲) ابوسعید رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ قیامت کے دن نوح علیہ السلام سے پوچھا جائے گا کہ تم نے اپنی امت کو ہمارے حکم پہنچائے تھے یا نہیں؟ وہ کہیں گے کہ جی ہاں! پھر ان کی امت سے پوچھا جائے گا کہ تم کو نوح علیہ السلام نے ہمارے حکم پہنچائے؟ وہ کہیں گے کہ ہمارے پاس نصیحت کرنے والا کوئی بھی نہیں آیا۔

پھر نوح علیہ السلام سے پوچھا جائے گا کہ تمہارا گواہ کون ہے؟ وہ کہیں گے کہ محمد ﷺ اور ان کی امت میری گواہ ہے۔

رسول اللہ ﷺ نے فرمایا پھر تم لوگ بلائے جاؤ گے اور گواہی دو گے کہ بے شک نوح علیہ السلام نے ان کو نصیحت کی۔ اللہ تعالیٰ کے اس فرمان ﴿وَكَذَلِكَ جَعَلْنَاكُمْ﴾ الخ، سے یہی گواہی دینا مراد ہے اور اس بات سے قیامت کے دن تمہاری عظمت و فضیلت باقی تمام امتوں پر ظاہر ہو جائے گی۔ [ترمذی، ص: ۱۳۵، ج: ۲]
امام ترمذی نے کہا یہ حدیث حسن صحیح ہے۔

توفیق الباری

”ادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکرول شمالا مارباغ۔ لاہور)

۶۰۶۔ معاویہ بن قُرّة قال: كنتُ مع مَعْقِلِ الْمُزَنِي فأمّا طَأَدَى عن الطريقِ فرأيتُ شيئاً فبادرتُ فقال: ما حملَكَ على ما صنعتَ يا ابنَ أخي؟ قال: رأيتُكَ تصنعُ شيئاً فصنعتُهُ قال: أحسنتَ يا ابنَ أخي سمعتُ النبي ﷺ يقول: ((من أمّا طَأَدَى عن طريقِ المسلمِ كُتِبَ لَهُ حَسَنَةٌ، وَمَنْ تَقَبَّلْتُ لَهُ حَسَنَةً دَخَلَ الْجَنَّةَ)) [حسن]

”حضرت معاویہ بن قرہ رضی اللہ عنہ بیان کرتے ہیں معقل مزن بنی النضرؓ ہمراہ تھا۔ انہوں نے راستہ میں تکلیف دینے والی چیز کو ہٹایا پھر میں نے بھی کوئی ایسی چیز دیکھی اس کو جلدی سے راستے سے ہٹا دیا انہوں نے کہا میرے بھتیجے تو نے یہ کیوں کیا میں نے کہا آپ کو ایک کام کرتے دیکھا میں نے بھی ایسے کر دیا کہا میرے بھتیجے تو نے اچھا کیا ہے۔ میں نے رسول اللہ ﷺ کو فرماتے ہوئے سنا ہے آپ ﷺ نے فرمایا جس نے مسلمانوں کے راستے سے تکلیف دینے والی چیز کو دور کیا اس کے لیے ایک نیکی ہے جس کی ایک نیکی قبول ہوگئی وہ جنت میں جائے گا۔“

اس باب کی بعض احادیث کا ترجمہ الباب سے گہرا تعلق ہے جو کہ نظر غائر کا محتاج ہے راستے سے تکلیف دینے والی چیز کا ٹٹا، اینٹ، ہڈی، خر بوزے کیلے کا چھلکا ہٹانے کی فضیلت آئی ہے۔ کیوں کہ یہ کام تواضع عاجزی والے کرتے ہیں تکبر والے نہیں کر سکتے۔

۶۰۴۔ عن ابی بکرۃ رضی اللہ عنہ عن النبی صلی اللہ علیہ وسلم قال: ((كُلُّ ذَنْبٍ يُؤَخِّرُ اللَّهَ مِنْهَا مَا شَاءَ إِلَى يَوْمِ الْقِيَامَةِ، إِلَّا الْبَغْيَ، وَغُفُوقُ الْوَالِدَيْنِ، أَوْ قَطِيعَةُ الرَّحِمِ، يَعْجَلُ لَهَا فِي الدُّنْيَا قَبْلَ الْمَوْتِ)) [صحیح]

”ابوبکرہ روایت کرتے ہیں کہ رسول اللہ ﷺ نے ارشاد فرمایا جتنے گناہ ہیں اللہ تعالیٰ جس کو چاہتا ہے قیامت کے دن تک اس کے گناہوں کی سزا میں تاخیر کرتا ہے مگر سرکشی کرنے والا، ماں باپ کا نافرمان اور قطع رحم کرنے والا۔ جلدی کرتا ہے اللہ تعالیٰ ان کے لیے عذاب کو دنیا میں موت سے پہلے۔“

۶۰۵۔ عن یزید بن الأصم قال: سمعتُ أبا هريرة يقول: يُبصر أحدكم القَدَاةَ في عين أخيه، وينسى الجدلَ أو الجدعَ في عين نفسه، قال أبو عُبيد: ((الجدل)) الخشبة العالية الكبيرة۔

[صحیح موقوفاً]

”ابو ہریرہ رضی اللہ عنہ بیان فرماتے ہیں تم میں سے کوئی اپنے بھائی کی آنکھ کا تنکا دیکھ لیتا ہے لیکن اپنی آنکھ کا شہتیر اس کو نظر نہیں آتا۔ ابو عبید رضی اللہ عنہ کہتے ہیں جدل لکڑی کے بڑے تنے کو کہتے ہیں۔“

مطلب یہ ہے کہ دوسرے کا ذرا ساعیب پکڑتا ہے اور اپنا بڑا عیب نہیں دیکھتا۔

۶۰۷۔ سمعتُ موسیٰ بن وَرْدَانَ عن أبي هريرة، عن النبي ﷺ يقول: ((تَهَادُّوْا تَحَابُّوْا)) [حسن]
”ابو ہریرہ رضی اللہ عنہ نے مرفوع روایت کی ہے آپس میں ایک دوسرے کو تحفہ بھیجا کرو تا کہ دوستی اور محبت پیدا ہو۔“

۶۰۸۔ حدَّثَنَا سليمان بن المغيرة عن ثابت قال: كان أنس يقول: يَا بَنِي تَبَاذَلُوا بَيْنَكُمْ فَإِنَّهُ أَوْذُ لِمَا يَبْنِيكُمْ - [صحيح الاسناد]
”انس رضی اللہ عنہ اپنے بیٹوں کو کہا کرتے تھے آپس میں ایک دوسرے پر خرچ کیا کرو اس سے تمہارے درمیان محبت پیدا ہوگی۔“

باب: من لم يقبل الهدية لما دخل البغض في الناس
جس وقت بغض پیدا ہو جائے تو ہدیہ قبول نہ کرنے والے کا حکم
۶۰۹۔ عن أبي هريرة قال: أهدى رجلٌ من بني فزارة للنبي ﷺ ناقةً، فعوضه، فتسخطه، فسمعت النبي ﷺ على المنبر يقول: ((يهدي أحدهم فأعوضه بقدر ما عندي، ثم يسخطه، وأيم الله لا أقبل بعد عامي هذا من العرب هدية إلا من قرشي أو أنصاري أو ثقيفي أو دؤسي)) [صحيح]
”ابو ہریرہ رضی اللہ عنہ سے روایت ہے وہ بیان کرتے ہیں بنی فزارہ کے ایک آدمی نے رسول اللہ ﷺ کو ایک اونٹنی ہدیہ (تحفہ) میں دی۔ آپ نے اس کے ہدیہ کے بدلے میں ہدیہ دے دیا۔ وہ شخص ناراض ہو گیا۔ میں نے آپ ﷺ کو منبر پر کہتے ہوئے سنا آپ نے فرمایا: کوئی شخص مجھے ہدیہ دیتا ہے میں بھی اس کے بدلے میں ہدیہ دیتا ہوں جو میرے پاس ہوتا ہے وہ ناراض ہو جاتا ہے اللہ کی قسم میں اس سال کے بعد اہل عرب سے کسی قسم کا کوئی ہدیہ قبول نہیں کروں گا مگر قریشی اور انصاری، ثقفی، دؤسی کا ہدیہ قبول کر لوں گا۔“

۶۱۰۔ حدَّثَنَا أبو مسعود عقبة قال قال النبي ﷺ: ((إِنْ مِمَّا أَدْرَكَ النَّاسُ مِنْ كَلَامِ النَّبِيِّ، إِذَا لَمْ تَسْتَحْيَ فَاصْنَعْ مَا شِئْتَ)) [صحيح]
”ابو مسعود عقبہ نے مرفوع روایت بیان کی کہ رسول اللہ ﷺ نے ارشاد فرمایا: اس کلام نبوت سے جس کو لوگوں نے پایا ہے ایک یہ کلام ہے جب تجھ میں حیاء نہ رہے تو جو چاہو کرو۔“

۶۱۱۔ عن أبي هريرة، عن النبي ﷺ قال: ((الْإِيمَانُ بَضْعٌ وَسِتُّونَ أَوْ بَضْعٌ وَسَبْعُونَ شُعْبَةً، أَفْضَلُهَا لَا إِلَهَ إِلَّا اللَّهُ، وَأَذْنَاهَا إِمَاطَةُ الْأَذَى عَنِ الطَّرِيقِ، وَالْحَيَاءُ شُعْبَةٌ مِنَ الْإِيمَانِ)) [صحيح]
”ابو ہریرہ رضی اللہ عنہ نے مرفوع روایت کی ہے کہ رسول اللہ ﷺ نے ارشاد فرمایا: ایمان کی ساٹھ سے کچھ اور پریا ستر سے کچھ اور پر شائیں ہیں۔ افضل ان میں سے لا الہ الا اللہ ہے اور سب سے ادنیٰ شاخ یہ ہے کہ راستہ سے تکلیف دینے والی چیز کو ہٹا دیا جائے اور حیا بھی ایمان کا ایک شعبہ ہے۔“
معلوم ہوا کہ بے حیا کے ایمان میں خلل رہتا ہے۔

۶۱۲۔ عن عبد الله ابن عبيد الله ابن عتبة مولى انس سمعتُ أبا سعيد قال: كَانَ النَّبِيُّ ﷺ أَشَدَّ حَيَاءً مِنْ عَدْرَاءِ فِي خِدْرِهَا، وَكَانَ إِذَا كَرِهَ عَرَفْنَاهُ فِي وَجْهِهِ -
”عبد اللہ بن عبید اللہ بن عتبہ سے روایت ہے۔ انہوں نے فرمایا کہ میں نے ابو سعید کو کہتے سنا کہ رسول اللہ ﷺ ایک پردہ نشین کنواری لڑکی سے بھی زیادہ حیا دار تھے۔ جب کوئی چیز آپ کو ناگوار ہوتی تو ہم آپ کے چہرے میں اس کے اثرات محسوس کر لیتے۔ یہ حدیث ابو سعید سے دوسرے طرق سے بھی آئی ہے۔“

خانگی پیچیدگیاں اسباب اور علاج

مولانا عبدالغفار حسن رحمہ اللہ

کرتا ہے کہ خانگی زندگی پورے نظام زندگی کو درست رکھتی ہے۔ اور اگر اس میں بگاڑ اور انتشار پیدا ہو جائے تو اس کے اثرات زندگی کے تمام انفرادی اور اجتماعی گوشوں پر پڑتے ہیں۔ یہاں تک کہ عبادت کے اندر بھی انسان یکسوئی سے محروم ہو جاتا ہے۔

اس وقت صورت حال یہ ہے کہ خانگی زندگی میں بے چینی عام ہو گئی ہے، کوئی گھر ایسا نہ ہوگا جو اس اضطراب اور انتشار سے خالی نظر آئے۔ خوش حال گھرانہ ہو یا تنگ دست، مہذب ہو یا غیر مہذب، شہری ہو یا دیہاتی، دیندار ہو یا بے دین، تعلیم یافتہ ہو یا ان پڑھ، مشرقی ہو یا مغربی، کوئی بھی خاندان ایسا نظر نہیں آئے گا جو اضطراب و انتشار کے ان جراثیم سے پاک ہو۔

افسوس تو یہ ہے کہ دیندار گھرانے بھی اس بے چینی سے محفوظ نہ رہ سکے، اس کی بڑی وجہ یہ ہے کہ دین دل کی گہرائیوں میں اترنے کی بجائے صرف چند ظاہری آداب و احکام میں محدود ہو کر رہ گیا ہے۔ ظاہر ہے کہ ایسی صورت میں وہ اخلاقی انقلاب برپا نہیں ہو سکتا جو باطنی تبدیلی کا نتیجہ ہوتا ہے۔ اسی لیے ہم دیکھتے ہیں کہ بعض اچھے خاصے دین دار گھرانے خانگی ابتری اور بد نظمی کے لحاظ سے دین سے بے پرواہ گھرانوں سے کسی طرح کم نہیں ہیں۔

ضرورت ہے کہ پورے غور و فکر اور دلسوزی کے ساتھ اس اضطراب اور بے چینی کے اسباب کا تعین کیا جائے اور پھر ان کا علاج سوچا جائے۔

چند نمایاں اسباب یہ محسوس ہوتے ہیں:

①..... شادی بیاہ کے مقابلے میں محض جذباتِ محبت اور حسن پرستی کی بنا پر جلد بازی سے فیصلہ کر لیا جاتا ہے یا ظاہری خوشحالی کشش کا

قرآن مجید کے مطالعے سے معلوم ہوتا ہے کہ بنیادی عقائد کے بعد عملی زندگی سے متعلق جن مسائل کی تفصیل قرآن مجید میں بیان ہوئی ہے وہ انسان کی معاشرتی اور خانگی زندگی ہے۔ اس سے انکار نہیں کیا جاسکتا۔ قرآن مجید نے سیاسی، معاشی اور عبادات کے بارے میں بھی واضح رہنمائی دی ہے۔ لیکن جس قدر تفصیلات معاشرتی زندگی کے بارے میں قرآن میں ملتی ہیں اتنی تفصیلات دوسرے عملی مسائل کے بارے میں نظر نہیں آتیں۔

معاشرتی اصول ہی نہیں بتائے گئے بلکہ بہت سی اہم جزئیات کی بھی تفصیل بیان کر دی گئی ہے۔ مثلاً سورہ بقرہ دوسرے پارہ کا تقریباً نصف حصہ طلاق و نکاح، رضاعت اور عدت وغیرہ کے مسائل پر مشتمل ہے۔ اسی طرح سورہ نساء، سورہ نور، سورہ احزاب، سورہ طلاق، سورہ تحریم اور سورہ مجادلہ میں معاشرتی اور خانگی مسائل کی تفصیلات پوری وضاحت کے ساتھ ملتی ہیں۔ یہ تمام سورتیں مدنی ہیں۔ بعض کی سورتوں میں بھی ازدواجی زندگی کے مقصد کو واضح الفاظ میں بیان کیا گیا ہے۔ مثلاً فرمایا:

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا

إِلَيْهَا وَجَعَلَ بَيْنَكُمْ مَوَدَّةً وَرَحْمَةً ط﴾ [روم: ۲۱]

اس آیت میں نکاح کے دو مقاصد بیان کیے گئے ہیں:

①..... انسان کو دنیا کی ہنگامہ پرور زندگی میں گوشہ سکون و عافیت

حاصل ہو۔

②..... گھریلو زندگی پر محبت و شفقت کی خوشگوار فضا چھا جائے۔

یہاں یہ بات قابل غور ہے کہ آخر قرآن مجید میں معاشرتی اور خانگی مسائل کو اتنی اہمیت کیوں دی گئی ہے۔ قرآن کا یہ انداز بیان واضح

یکسوئی کے ساتھ زندگی کے اہم مسائل انجام دے۔ اپنے اوقات صرف کرے۔ اس کا نتیجہ یہ نکلتا ہے کہ گھر کے مسائل کے لیے بہت کم وقت نکال سکتا ہے یا بالکل ہی بے تعلق ہو جاتا ہے۔ یہ صورت حال عورت کے لیے ناقابل برداشت ہو جاتی ہے۔ اس معاملے میں افراط و تفریط سے بچتے ہوئے مرد کے لیے بھی ضروری ہے کہ وہ اپنے ہمہ گیر مشاغل میں سے گھر کی ذمہ داریوں کو پورا کرنے کے لیے بھی وقت نکالے۔ عورت کو بھی چاہیے کہ وہ شوہر کی ذمہ داریوں کو محسوس کرتے ہوئے اگر اس کے کاموں میں تعاون نہیں کر سکتی تو کم سے کم رکاوٹ بھی نہ بنے۔

امام زہری ایک بہت مشہور محدث گزرے ہیں۔ جب وہ کتابیں لے کر گھر میں داخل ہوتے تو بیوی کی زبان سے نکل جاتا کہ یہ کتابیں میرے لیے تین سوکنوں سے بھی زیادہ بھاری ہیں۔ بہر حال اگر دونوں طرف سے اعتدال کی راہ اختیار کی جائے اور ایک دوسرے کے ذوق اور ذمہ داریوں کا لحاظ رکھا جائے تو کوئی ناگوار صورت نہیں پیدا ہو سکتی۔

④..... بعض لوگوں کی عادت ہوتی ہے کہ وہ گھر کے ہر معاملے میں دخل انداز ہوتے ہیں حتیٰ کہ مطبخ (باورچی خانہ) میں بیوی کو کھانے پکانے کے بارے میں بھی ہدایات دینے بیٹھ جاتے ہیں۔ یہ طریق کار عورت کے لیے چڑچڑے پن کا باعث بن سکتا ہے۔

⑤..... عورت کی بڑی کمزوری یہ ہے کہ وہ لباس اور آسائش کے معاملے میں اپنی سہیلیوں، پڑوسنوں اور رشتہ دار عورتوں کی مرضی کرتی ہے کہ اس کی دلی خواہش ہوتی ہے کہ دوسروں کی طرح بہترین لباس اور زیور سے آراستہ ہو اور بہتر فرنیچر سے گھر کی زیبائش دو بالا ہو۔ لیکن اس قسم کی خواہش ہر شوہر پوری نہیں کر سکتا۔

کتنے شوہر ایسے ہوتے ہیں جو اپنی محدود آمدنی کی وجہ سے اس قسم کی خواہشات کو پورا نہیں کر سکتے۔ اس کا نتیجہ تلخی اور باہمی نزاع کی صورت میں رونما ہوتا ہے۔ اور بڑھتے بڑھتے صورت حال انتہائی خطرناک ہو جاتی ہے۔ اس بارے میں عورت کا فرض ہے کہ وہ شوہر کی آمدنی کو سامنے رکھتے ہوئے اپنی ضروریات کا تعین کرے۔

اس وقت افسوس ناک صورت حال یہ ہے کہ روزانہ نئے فیشن

باعث بن جاتی ہے۔ لیکن ان بنیادوں پر جو رشتے وجود میں آتے ہیں وہ عام طور پر بہت جلدی اپنا باہمی اعتماد کھو بیٹھتے ہیں۔ حسن و جمال یا دولت کے پرفریب پردوں کے پیچھے سے جب اصل حقیقت رونما ہوتی ہے اور ایک دوسرے کی کمزوریاں نمایاں ہوتی ہیں تو محبت والفت کا سارا نشہ ہوا ہو جاتا ہے۔ اور ازدواجی زندگی تلخیوں اور بد مزگیوں سے آلودہ ہو جاتی ہے۔ ایسے رشتوں کا انجام یا تو طلاق کی صورت میں سامنے آتا ہے یا پھر مرد یا عورت کڑوے گھونٹ پیٹتے ہوئے اپنی زندگی گزارتے ہیں۔

⑥..... مزاج کا اختلاف: میاں بیوی کے مزاج کے اختلاف سے بھی بہت الجھنیں پیدا ہوتی ہیں۔ ایسا بھی ہوتا ہے کہ مرد بہت ہی زیادہ تیز مزاج اور زود رنج ہونے کی بنا پر گھر والوں کے لیے ایک مصیبت بن جاتا ہے۔ ذرا ذرا سی بات پر اس کے غصے کا پارہ چڑھ جاتا ہے۔ اور اکثر اوقات گھر کی فضا باہمی جھگڑوں سے آلودہ رہتی ہے۔

یہ ضروری نہیں ہے کہ میاں بیوی کا مزاج اور ذوق ہر مسئلے میں یکساں ہو۔ اختلاف مزاج کی صورت میں جب تک کہ قوت برداشت نہ ہو خانگی زندگی خوشگوار ماحول میں نہیں گزر سکتی۔ شوہر کا بھی فرض ہے کہ وہ بیوی کے ذوق اور مزاج کا لحاظ رکھے اور عورت کے لیے بھی یہ ضروری ہے کہ وہ اس معاملے میں اپنے ذوق پر اصرار نہ کرے۔

ایسا بھی ہوتا ہے کہ شوہر کسی بات پر غضب ناک ہو گیا ہے، اگر اس موقع پر عورت بجائے سنجیدگی کے ہنسی مذاق میں بات ٹالنے کی کوشش کرے گی تو ہو سکتا ہے کہ شوہر کا غصہ اور تیز ہو جائے۔

اسی طرح اگر مرد یہ سمجھتا ہے کہ عورت میں بعض کمزوریاں ہیں تو اس کے لیے معنی نہیں ہیں کہ وہ سراپا برائی بن گئی ہے۔ ایک حدیث میں آتا ہے کہ مومن مرد، مومن عورت سے بغض نہ رکھے۔ اگر اس کی ایک عادت ناگوار ہے تو ہو سکتا ہے کہ اُس کی دوسری عادت اس کے لیے کشش کا باعث بن جائے۔

⑦..... عورت اپنے شوہر کی ذمہ داریوں کو محسوس نہیں کرتی۔ خصوصاً ان حالات میں جب کہ شوہر کا تعلق اجتماعی یا علمی مشاغل سے ہو۔ ظاہر ہے ان حالات میں مرد کے لیے ضروری ہوتا ہے کہ وہ پوری

تھے، سب پانی کے بھرے ہوئے ٹب میں لا کر ڈال دیئے۔ عورت نے یہ صورت حال دیکھی تو اُس نے شوہر کے غصہ کو فرو کرنے کے لیے کہا کہ ”کپڑا تو جوں کا توں موجود ہے میں نے تو ہنسی میں ایک بات کہہ دی تھی۔“

ظاہر ہے کہ مرد کا ایسا چڑچڑا پن گھریلو زندگی کے لیے انتہائی مہلک ہو سکتا ہے۔ اس بارے میں مرد اس خیال میں رہتا ہے کہ فلاں معاملہ میں میرے وقار کو صدمہ پہنچا ہے اس لیے انتہائی کارروائی ضروری ہے۔ حالانکہ اللہ تعالیٰ نے مرد کو جو اونچا مقام دیا ہے اُس کا تقاضا ہے کہ وہ فراخ دلی اور فیاضی سے کام لیتے ہوئے چشم پوشی اور درگزر کی پالیسی اختیار کرے۔

قرآن میں ارشاد ہے:

”اے ایمان والو! تمہاری بیویوں اور اولاد میں سے تمہارے دشمن ہیں، اُن سے چوکنے رہو، اور اگر تم معاف کرو، درگزر کرو اور چشم پوشی اختیار کرو، تو بے شک اللہ تعالیٰ بخشنے والا مہربان ہے۔“

ہاں اس واقعہ سے بھی انکار نہیں کہ بعض عورتیں بھی اپنی تیز مزاجی اور زبان درازی کی بنا پر پوری طرح پر مسلط ہو کر مرد کو بے بس کر ڈالتی ہیں۔ ان کا علاج بھی یہی ہو سکتا ہے کہ اُن کی طبعی کجی کو برداشت کرتے ہوئے ہر طرح اصلاح کی کوشش جاری رکھی جائے۔

⑧..... آٹھویں پیچیدگی جو عام طور پر گھروں میں پیش آتی ہے بلکہ یوں کہنا چاہیے کہ اسی فیصد خاندان اس کا شکار نظر آتے ہیں۔ وہ ساس، بہو، نند، بھانجی کے جھگڑے ہیں۔ یہ رشتے بڑے ہی نازک ہوتے ہیں۔ اگر مرد ان معاملات میں دورانہدیشی اور خدا ترسی سے ذرا بھی بیگانہ ہو جائے تو گھر کا پورا شیرازہ کھڑ جاتا ہے اور جڑے ہوئے دل ایک دوسرے سے ٹوٹ جاتے ہیں۔

اس قسم کی تلخیوں سے انسان اسی وقت بچ سکتا ہے جب کہ ماں، بہن، بیوی اور اولاد میں سے ہر ایک کے حقوق انصاف کے ساتھ ادا کرتا رہے۔ خرابی اس وقت پیدا ہوتی ہے جب کہ مرد با کا رہنے کی بجائے کان کا کچا اور پیٹ کا ہلکا ہو کر رہ جائے۔ جس نے بھی کان بھر دیئے اسی

بدلتے رہتے ہیں۔ اور تھوڑے تھوڑے وقفے بعد نئی پوشاک کا مطالبہ شروع ہو جاتا ہے۔

ہاں! اس سے انکار نہیں کہ ایسے لوگ بھی پائے جاتے ہیں جو اپنے بخل اور کنجوسی کی وجہ سے کئی ناگزیر ضروریات کو بھی پورا نہیں کرتے۔ یہ چیز شریعت کی نگاہ میں انتہائی ناپسندیدہ ہے۔

ایک حدیث میں آتا ہے کہ رسول اللہ ﷺ کی خدمت میں ابوسفیان کی بیوی ہندہ آئی اور اُس نے دریافت کیا کہ میرا شوہر انتہائی بخیل ہے وہ مجھے اتنا نفع نہیں دیتا جس سے کہ میں اپنی بنیادی ضروریات اور اولاد کے مصارف پورے کر سکوں۔ آپ ﷺ نے جواب میں فرمایا تم اپنے شوہر کے مال میں سے اس کی اجازت کے بغیر بقدر ضرورت لے سکتی ہو۔

⑨..... بعض حالات میں بدگمانی بھی تلخی کا باعث بن جاتی ہے۔ بسا اوقات ایسا ہو جاتا ہے کہ شوہر گھر سے باہر کچھ رقم خرچ کر ڈالتا ہے لیکن اُسے یاد نہیں رہتا۔ مگر گھر آ کر اپنی بیوی کو مطعون کرتا ہے یا اُس کو شبہ کی نگاہ سے دیکھتا ہے کہ یہ رقم اس نے ہضم کر لی ہے۔ ان حالات میں بھی قدرے تحمل اور برداشت سے کام لیا جائے تو یہ معاملہ سلجھ سکتا ہے۔ لیکن جلد بازی میں معاملہ حد سے بڑھ جاتا ہے۔

اسی طرح بے بنیاد شبہات کی بنا پر عورت کی عصمت و عفت کے بارے میں بدگمان ہو جانا بھی درست نہیں ہے۔ اس سے انتہائی تلخیاں اور الجھنیں پیدا ہو جاتی ہیں۔

⑩..... شوہر کی بد مزاجی بھی بسا اوقات گھریلو نزاع کا باعث بنتی ہے۔ ایک صاحب بیان کر رہے تھے کہ ایک شخص نے اپنے لیے ایک نفیس کپڑا خریدا اور بیوی سے جا کر کہا کہ میں یہ اپنی قمیص کے لیے لایا ہوں۔ دوسرے دن شوہر نے اس سے پوچھا کہ قمیص تیار ہو گئی ہے؟ بیوی نے جواب میں کہا کہ ”وہ کپڑا تو بہت ہی خوب صورت تھا مجھے پسند آ گیا میں نے اُس کی اپنی قمیص بنا ڈالی۔“

بس یہ سننا تھا کہ شوہر کے تن بدن میں آگ لگ گئی، غصے سے بے قابو ہو گیا، صندوق میں جتنے بھی بیوی کے قیمتی کپڑے رکھے ہوئے

اللَّهُ وَرَسُولُهُ فَقَدْ فَازَ فَوْزًا عَظِيمًا ﴿٧١﴾ [الحزاب: ۷۰، ۷۱]

”اے ایمان والو! اللہ کا تقویٰ اختیار کرو اور زبان سے درست بات نکالو اللہ تمہارے اعمال درست فرمائے گا۔ اور گناہوں کو معاف کر دے گا، اور جو اللہ و رسول کی اطاعت کرتا ہے وہ درحقیقت بہت بڑی کامیابی سے ہمکنار ہوتا ہے۔“

ان تینوں آیتوں میں چار دفعہ ﴿اتَّقُوا﴾ آیا ہے۔ واقعہ یہ ہے کہ جب تقویٰ کی کیفیت دل میں پیدا ہو جاتی ہے تو انسان اللہ تعالیٰ کے حقوق تلف کرتے ہوئے ایسا محسوس کرتا ہے جیسے پہاڑ اس کے سر پر گر جاتا ہے۔ ظاہر بات ہے دل کی کیفیت ایسی ہو جائے پھر گھر کا ماحول پر خلوص محبت اور پائیدار مسرت سے ہمکنار ہوئے بغیر نہیں رہ سکتا۔

⑤..... شادی بیاہ کے موقع پر مال و دولت، حسن و جمال یا خاندانی وجاہت کو پسندنا پسند کا معیار نہ بنایا جائے بلکہ اصل چیز یہ دیکھی جائے کہ تقویٰ کی دولت سے وہ گھرانہ، وہ رشتہ دار مالا مال ہیں یا نہیں۔ ایک حدیث میں آتا ہے کہ عورت سے شادی کی جاتی ہے مال و جمال یا خاندانی شرافت کی بنا پر یا دینداری کی بنا پر لیکن ایک مسلمان کا فرض ہے کہ وہ دینداری کے پہلو کو ترجیح دے۔

ایک دوسری حدیث میں آتا ہے کہ عورتوں سے شادی اُن کی خوب صورتی کی بنا پر نہ کرو کیوں کہ ہو سکتا ہے کہ اُن کا حسن و جمال ان کو ہلاکت میں ڈال دے، اور نہ مال کی بنا پر شادی کرو اس لیے کہ ہو سکتا ہے کہ دولت کی فراوانی عورت کو سرکشی میں مبتلا کر دے، بلکہ شادی کی اصل بنیاد دیندارانہ رجحانات کو بناؤ۔ [ابن ماجہ]

حقیقت بھی یہی ہے کہ جو تعلقات رشتہ اور دوستیاں دین و تقویٰ کی بنیاد پر قائم ہوتی ہیں وہ نہ صرف دنیا میں پائیدار رہتی ہیں بلکہ آخرت میں بھی یہ سلسلہ ہمیشہ کے لیے قائم رہتا ہے۔

قرآن میں ارشاد ہے:

﴿الْأَخْلَآءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾

”تمام دوست اُس دن ایک دوسرے کے دشمن ہوں گے مگر

تقویٰ والے۔“ [الزخرف: ۶۷]

پر یقین کر کے نا انصافی پر تمل جائے۔ یہ طرز عمل اُس منصب و قومیت (رہنمائی، نگرانی) کے خلاف ہے جس پر اللہ تعالیٰ نے اس کو فطری طور پر سرفراز فرمایا ہے۔ ان کے علاوہ اور بھی پیچیدگیاں ہو سکتی ہیں لیکن نمایاں طور پر مؤثر اسباب یہی مشاہدے میں آتے ہیں۔

علاج: گھریلو معاملات ہو یا دوسرے امور ان کے سلجھانے یا خوشگوار فضا میں بحال رکھنے کے لیے ضروری ہے کہ میاں بیوی دونوں کے دل خدا کے خوف اور آخرت کی باز پرس کے اندیشے سے بھرپور ہوں۔ گھر کے معاملات کو ڈنڈے کے زور سے درست نہیں کیا جاسکتا۔ اگر مرد کے دل میں خدا کا خوف ہے اور اُسے یہ یقین ہے کہ مرنے کے بعد ایک خیر و بصیر ہستی کے سامنے اس کو ذرے ذرے کا حساب دینا ہوگا تو وہ کبھی بھی اپنی بیوی پر ظلم و زیادتی نہیں کر سکتا۔

اسی طرح اگر عورت کا دل ایمان کی روشنی سے منور ہے تو وہ بھی اپنی آبرو یا شوہر کے مال میں نہ خیانت کا ارتکاب کر سکتی ہے اور نہ کوئی ایسا رویہ اختیار کر سکتی ہے جس سے گھر کی فضالتخیں اور ناگوار یوں سے بھر جائے۔ اسی لیے نکاح کے موقع پر جو خطبہ پڑھا جاتا ہے اُس میں تین آیتوں کے پڑھنے کا اہتمام کیا جاتا ہے۔ پہلی آیت یہ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَ أَنْتُمْ مُسْلِمُونَ﴾ [آل عمران: ۱۰۲]

یعنی ”اے ایمان والو! اللہ کا تقویٰ اختیار کرو جیسا کہ تقویٰ اختیار کرنے کا حق ہے اور تمہیں موت نہ آئے مگر اسلام ہی کی حالت میں۔“

دوسری آیت میں ہے کہ

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَ خَلَقَ مِنْهَا زَوْجَهَا وَ بَثَّ مِنْهُمَا رِجَالًا كَثِيرًا وَ نِسَاءً وَ اتَّقُوا اللَّهَ الَّذِي تَسَاءَلُونَ بِهِ وَ الْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾ [النساء: ۱]

تیسری آیت یہ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا ۝ يُصْلِحْ لَكُمْ أَعْمَالَكُمْ وَ يُغْفِرْ لَكُمْ ذُنُوبَكُمْ ۝ وَ مَنْ يُطِيعِ

فراہم کرتی، سر پر لا کر لاتی اور گھر کے سارے کام انجام دیتی۔ جب میرے والد ابو بکر رضی اللہ عنہ نے ترس کھا کر اونٹ اور گھوڑے کے لیے ایک خادم دے دیا تو مجھے محسوس ہوا کہ گویا میرے باپ نے مجھے غلامی سے چھڑا کر آزادی سے ہمکنار کر دیا ہے۔

لیکن واقعہ یہ ہے کہ نہ پہلی حالت میں کوئی شکوہ زبان پر آیا اور نہ دوسری حالت میں فخر و غرور میں مبتلا ہو کر خدمت و اطاعت سے بیگانہ ہوئیں۔ بلکہ عورت کا صرف یہی فرض نہیں ہے کہ وہ خود خاموشی سے ہر قسم کی مشقت و محنت برداشت کرے بلکہ اپنے شوہر اور اپنی اولاد کو بھی جفاکش اور ناسازگار حالات کا مقابلہ کرنے کے لیے ابھارے اور ہمت دلائے۔

ایک حدیث میں آتا ہے کہ ابوالدحداح نے جب یہ آیت سنی:

﴿مَنْ ذَا الَّذِي يقرضُ اللَّهَ قَرْضًا حَسَنًا﴾

کون ہے جو اللہ کو اچھا قرض دے گا۔ اللہ تعالیٰ اُسے دو گنا چو گنا اجر دے گا۔ تو انہوں نے اپنے ایک باغ جس میں وہ خود بال بچوں سمیت رہا کرتے تھے، اللہ کی راہ میں دے ڈالا۔ آنحضور ﷺ کی خدمت میں یہ پیش کش کرنے کے بعد جب وہ اپنے باغ کے پاس پہنچے تو انہوں نے باہر ہی سے اپنی بیوی کو آواز دی کہ بچوں کو لے کر باغ سے باہر نکل آؤ کیوں کہ یہ باغ ہمارا نہیں رہا، خدا کی راہ میں وقف کر دیا گیا ہے۔

ابوالدحداح کی بیوی کا سیدہ بھی ایمان کی روشنی سے منور اور دینی تربیت کے زیور سے آراستہ تھا۔ انہوں نے کسی رنج و ملال کے اظہار کے بجائے نہایت ہی خوش دلی سے کہا (رنج بیعک) خدا کے ہاں تمہاری یہ تجارت نفع بخش ثابت ہو۔

اس طرح کی مشہور شاعرہ خنساء کا واقعہ ملتا ہے کہ انہوں نے کس طرح اللہ کی راہ میں ثابت قدمی دکھائی اور بڑے سے بڑے دل ہلا دینے والے مصائب خد نہ پیشانی سے برداشت کیے۔ یہی وہ خاتون ہیں اسلام لانے سے پہلے اپنے بھائی صخر کے مرنے پر دن رات روتے روتے آنکھیں سفید کر لی تھیں۔ اُن کے دردناک مرثیے بھی عربی ادب میں نمایاں مقام رکھتے ہیں۔ لیکن اسلام لانے کے بعد ایسی کایا پلٹی کہ

⑤..... حسن اخلاق کا اہتمام: حسن اخلاق کا مطلب یہ ہے کہ مرد اور عورت دونوں فیاض، فراخ دل اور ایثار کے جذبات سے سرشار ہوں۔ بہت سے معاملات حسن اخلاق اور حسن سلوک سے سلجھائے جاسکتے ہیں۔ قرآن مجید میں ہے: ﴿عاشروہن بالمعروف﴾ بعض مردوں کا فرض ہے کہ وہ عورتوں کے ساتھ حسن سلوک سے پیش آئیں۔

حدیث میں ہے کہ آپ ﷺ نے فرمایا:

خیر کم خیر کم لأھله وأنا خیر کم لأھلی۔

”تم میں سے بہتر وہ ہے جو اپنے گھر والوں کے لیے بہتر ہے اور میں تم میں سے زیادہ اپنے گھر والوں کے لیے بہتر ہوں۔“

یہ شکل انتہائی فساد انگیز ہے کہ انسان گھر کے باہر تو لوگوں سے بڑی خوش اخلاقی سے پیش آئے۔ لیکن گھر پر داخل ہوتے ہی سر تا پا غیظ و غضب بن جائے۔ اسی طرح عورت کا رویہ بھی تلخ نتائج پیدا کر سکتا ہے کہ اپنی سہیلیوں اور رشتہ داروں سے انتہائی خوش مزاجی سے ملے اور شوہر کے حصے میں صرف اس کی بدزبانی اور چڑچڑاپن رہ جائے۔

⑥..... خود غرضی سے پرہیز: یعنی یہ صورت حال نہیں ہونی چاہیے کہ میاں بیوی دونوں اپنی اپنی جگہ صرف اپنے مفاد کو مقدم رکھیں اور گھر کے اجتماعی مفاد سے بالکل نا آشنا ہو جائیں۔ ان حالات میں خلوص و محبت کے ساتھ دلوں کا جڑنا ناممکن ہے۔

سلف صالحین کی بعض خواتین کے بارے میں یہ واقعہ ملتا ہے کہ جب اُن کے شوہر معاش کے لیے گھر سے نکلتے تو وہ اُن سے صاف صاف کہہ دیتیں کہ خبردار! حرام کی کمائی لے کر نہ آنا۔ ہم سوکھی روٹیاں کھا سکتی ہیں، پیوند لگے کپڑے پہن سکتی ہیں لیکن حرام کی کمائی کھا کر جہنم کے شعلے برداشت کرنے ہمارے بس سے باہر ہیں۔

حضرت زبیر رضی اللہ عنہ کی بیوی حضرت اسماء رضی اللہ عنہا انتہائی جفاکش تھیں۔ شوہر کو آرام پہنچانے اور گھر کی فضا کو خوشگوار بنانے کے لیے انہوں نے اپنا خون پسینہ ایک کر دیا تھا۔ وہ خود کہتی ہیں کہ میرے شوہر کے پاس ایک گھوڑا اور ایک اونٹ تھا۔ میں ان دونوں کے لیے باہر سے جا کر چارہ

میں الجھنیں اور تلخیاں کیسے پیدا ہو سکتی ہیں۔ کسی نے خوب کہا ہے کہ بازاروں میں، جلسہ گاہوں میں، دفنوں اور کالجوں میں، جنگ کے میدانوں اور اسمبلی کے ایوانوں میں کامیابی اور سرفرازی تلاش کرنے سے پہلے انسان کو اپنی ذات میں اور اپنے گھر میں سعادت اور کامیابی کی تلاش کرنی چاہیے۔

قرآن مجید میں اس اہم فرض کی طرف ان الفاظ میں رہنمائی کی گئی ہے۔

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾
”اے ایمان والو! اپنے آپ کو اور اپنے گھر والوں کو دوزخ کی آگ سے بچاؤ۔“ [التحریم: ۶]



دور فاروقی میں جنگ قادسیہ کے موقع پر اُن کے چار پانچ نوجوان لڑکے جہاد میں شریک ہوئے۔ اچانک خبر ملی کہ وہ سب کے سب اللہ کی راہ میں شہادت کے رتبے سے سرفراز ہو گئے ہیں۔ لیکن اس خبر سے نہ ان میں کوئی اضطراب پیدا ہوا نہ بے چینی کا اظہار کیا نہ کوئی صف ماتم سمجھی بلکہ بڑے اطمینان کے ساتھ ان کی زبان سے یہ الفاظ نکلے:

”تمام حمد و ثنا اس ذات پاک کے لیے ہے جس نے مجھ کو یہ شرف بخشا کہ میرے بچوں کو شہادت کا مرتبہ حاصل ہوا۔ مجھے امید ہے کہ ایک دن میرا رب مجھ کو اور اُن کو اپنی رحمت کی آغوش میں یکجا کر دے گا۔“

اسلامی تاریخ میں اس قسم کی بہادری کی بے شمار مثالیں ملتی ہیں۔ ظاہر بات ہے کہ جب گھروں میں رہنے والی خواتین ایسی ہوں اور مردوں کے اوصاف وہ جو پہلے بیان کیے جا چکے ہیں، تو پھر خانگی زندگی

ادارہ تبلیغ اسلام جام پور کی طرف سے اہم اعلان

دس کتابیں مفت منگوائیں

ادارہ تبلیغ اسلام جام پور ملک گیر منفرد ادارہ ہے جس کی طرف سے دین حقہ کے مختلف مسائل پر اسلامی لٹریچر مفت تقسیم کیا جاتا ہے۔ ملک کے کونے کونے میں ادارہ کا لٹریچر پہنچ رہا ہے، الحمد للہ۔ مندرجہ ذیل تازہ لٹریچر تقسیم کیا جا رہا ہے۔ منگوا کر خود بھی پڑھیں اور دوسروں کو بھی پڑھائیں۔

- ①..... سلام اور مصافحہ کے فضائل و مسائل ②..... طلاق قرآن و حدیث کی روشنی میں ③..... فضیلت اسلام.....
- ④..... مسلک اہل حدیث پر ایک نظر ⑤..... صراطِ مستقیم کی پہچان ⑥..... کتاب الکبائر
- ⑦..... مسائل زکوٰۃ ⑧..... مسائل و فضائل رمضان المبارک ⑨..... پیارے رسول کی پیاری نماز
- ⑩..... حرزِ اعظم (صبح و شام کے اذکار و کارڈ) بھی ساتھ بھیجا جائے گا۔ ان شاء اللہ

خواہش مند حضرات مبلغ 35 روپے کے ڈاک ٹکٹ بھیج کر مفت منگوائیں۔

ادارہ کی طرف سے اہل حدیث کے امتیازی مسائل پر مشتمل سات اشتہارات کارنگین و مدلل سیٹ بھی مفت زیر تقسیم ہے ملک بھر کی تمام مساجد کے منتظمین حضرات صرف پندرہ روپے کے ڈاک ٹکٹ بھیج کر منگوائیں اور فریم کروا کر مساجد و مراکز میں آویزاں کریں۔ مسائل حقہ کی ترویج کا یہ مؤثر ترین ذریعہ ہے۔

نوٹ: فریم کروا کر آویزاں کرنے کا تحریری وعدہ آنا ضروری ہے۔

محمد یلین راہی، مدیر ادارہ تبلیغ اسلام جام پور، ضلع راجن پور، پنجاب۔ پاکستان۔ فون: 0604567218

مسلمان عورت اور اسلامی پردہ!

مولانا عبدالحلیم صاحب قاسمی

جو رقبہ زمین زراعت کی صلاحیت رکھتا ہے اس سے خصوصی وسائل اور اصول زراعت کی پابندی سے اجناس خوردنی غلہ، میوہ جات، پٹ سن، کپاس اور سبزیاں حاصل کی جاسکتی ہیں۔ پانی، مٹی کا تیل، پٹرول، نمک، کونڈہ، سونا، چاندی، تانبا، لوہا اور دیگر دھاتیں اس خطہ ارضی سے حاصل کی جاسکتی ہیں جو زراعت کے قابل نہیں ہے۔

خالق ارض و سماء نے جن اجزاء زمین اور ذرات زمین میں غلہ کی پیداوار کی صلاحیت رکھی ہے وہ ان اجزاء اور ذرات سے مختلف ہیں جو سونا، چاندی، پٹرول، تیل اور پانی پیدا کرتے ہیں۔ اگر کوئی شخص یہ خیال کرے کہ غلہ پیدا کرنے والے اجزاء تیل، پٹرول یا سونا چاندی ظاہر کریں یا وہ ذرات زمین جن سے سونا چاندی یا لوہا حاصل ہوتا ہے سبزی پیدا کریں تو یہ خیال باطل ہے اور فطری اصول و ضوابط میں رخنہ اندازی ہے۔

اسی طرح حیوانات میں فکر کرنے سے واضح ہوتا ہے کہ بے شمار انواع و اقسام کے جانور حق تعالیٰ نے اپنی قدرت سے پیدا کیے ہیں۔ بحری جانور، بری جانور، فضائی جانور۔ بحری جانور جن کی زیست و بقاء پانی کی محتاج ہے۔ بری جانور جن کی زندگی خشکی کی محتاج ہے۔ فضائی اور ہوائی جانور جو ہوا کے زیادہ تر محتاج ہیں۔ ان تمام جانوروں کے زندہ رہنے کے لیے قدرت نے الگ الگ اصول و ضوابط مقرر کر دیئے ہیں۔ سمندری اور دریائی جانوروں کے اصول حیات ان جانوروں سے مختلف ہیں جو جنگل میں رہتے ہیں اور جنگل میں رہنے والے جانوروں کے اصول زیست ان جانوروں سے مختلف ہیں جو ہوا میں اڑتے ہیں۔

ان جانوروں میں سے بعض پالتو جانور ہیں اور بعض غیر پالتو۔

کائنات ہستی میں جس قدر مخلوقات موجود ہے وہ اپنے موجود رہنے کے لیے قدرت کے لازوال قوانین کی پابند ہے۔ اگر ذرا بھی غور و فکر کیا جائے، تو یہ حقیقت روز روشن کی طرح درخشاں نظر آئے گی کہ مخلوقات کے انواع و اقسام اور اس کے مختلف درجات کے تحفظ و بقا کے لیے قدرت نے الگ الگ نہ صرف اصول و ضوابط مقرر کر دیئے بلکہ ہر ایک کی پرورش اور تربیت کا ایسا وسیع انتظام کر دیا ہے جس کو دیکھ کر انسانی عقل حیران ہو کر رہ جاتی ہے۔

مخلوقات میں سے کسی نوع کی بقا اس کی نشو و نما اور ارتقاء اسی صورت میں ممکن ہے جب کہ اس کے خصوصی امتیازات اور نشانات کو برقرار رکھا جائے اور اس نوع کو ان فطری اصولوں سے مستمع ہونے کا موقع دیا جائے جو قدرت نے اس کے لیے وضع کیے ہیں۔ کسی نوع کے خصوصی امتیازات کو مٹانا اور اس کے قدرتی اصول زیست کو نظر انداز کر دینا اس نوع کے صفحہ ہستی سے ختم کر دینے کے مترادف ہے۔

جمادات، نباتات اور حیوانات کا وجود اسی صورت میں قائم رہ سکتا ہے جب کہ ہر ایک کو قدرت کے بنائے ہوئے فطری اصولوں سے نفع اندوز ہونے کا موقع دیا جائے۔ اور ان کے خصوصی امتیازات اور نشانات کو قائم رکھنے کی ہر ممکن سعی کی جائے تاکہ ہر ایک کا وجود شانِ امتیازی کے ساتھ قائم رہ کر ترقی کر سکے۔

جمادات میں غور و فکر اور تدبر کرنے سے ظاہر ہوتا ہے کہ زمین کے مختلف حصہ کے ذرات مختلف اثرات اور مختلف خصوصیات کے حامل ہیں۔

زمین کا کچھ حصہ قابل زراعت ہے اور کچھ حصہ ناقابل زراعت

اور دماغ کے وزن کی جہاں انتہا ہوتی ہے مرد کے اعضاءِ ربیہ کی وہاں سے ابتدا ہوتی ہے۔ یہ تذکیر و تانیث کا سلسلہ جہاں کہیں بھی قائم ہے اس میں قدرتی فرق اور امتیاز قائم ہے۔ مذکر کی خشونت و سختی اور مؤنث کی نزاکت و لطافت نہ صرف انسان بلکہ حیوانات اور نباتات تک موجود ہے۔

مرد اور عورت انسان کی گاڑی کے دو متحرک پیسے ہیں۔ ان دونوں کا وجود انسانیت کی بقاء اور ترقی و فلاح کے لیے ضروری ہے۔ دونوں کے فرائض و حقوق اور دائرہ عمل الگ الگ ہے۔ ہر ایک کا اپنا اپنا مقام ہے اور اپنا اپنا دائرہ عمل ہے۔ جس طرح گاڑی کے دو پیسے اپنی اپنی جگہ متحرک ہو کر گاڑی کو متحرک کر دیتے ہیں اسی طرح مرد و زن اپنے اپنے مقام اور دائرہ عمل میں رہ کر اپنے فرائض انجام دے کر انسانیت کی گاڑی کو ترقی اور فلاح کی طرف متحرک کر سکتے ہیں۔ اگر گاڑی کا ایک پہیہ حرکت نہ کرے، یا حرکت تو کرے لیکن اپنی جگہ چھوڑ دے تو گاڑی کی تباہی اور بربادی یقینی ہے۔

اسی طرح اگر عورت یا مرد پر جمود طاری ہو جائے یا عورت اپنے مقام اور دائرہ عمل سے تجاوز کر کے مرد کے مقام یا دائرہ عمل میں دخل اندازی کرے یا یہی طریقہ مرد اختیار کرے تو دونوں صورتوں میں انسانیت کی تباہی اور بربادی ہے۔

انسانیت کی ترقی اور فلاح تو اسی صورت میں ممکن ہے کہ انسانیت کے یہ دونوں رکن اپنے مقام اور دائرہ عمل کو معلوم کرنے کے بعد اپنے اپنے فرائض کی انجام دہی میں سرگرم عمل ہو جائیں..... اور اپنے اپنے دائرہ عمل میں سرگرم عمل رہتے ہوئے انسانیت کی خدمت سرانجام دیں۔ نہ یہ کہ ایک دوسرے کے ساتھ ٹکرا کر اور کش مکش میں مبتلا ہو کر انسانیت کی گاڑی کو پاش پاش کر دیں۔

عورت پر یورپ کا ظلم و ستم:

یورپ نے عورت کی آزادی کا غلغلہ بلند کر رکھا ہے اگر اس کا تجزیہ کیا جائے تو ایک سراب اور دھوکا کے سوا کچھ نہیں۔ کسی چیز کو اپنے مقام اپنے محل یا اپنے ماحول سے الگ کر دینا اس چیز پر سب سے بڑا

ان کے بھی اصولِ معیشت میں شدید اختلاف ہے۔ بحری، بری اور فضائی جانوروں میں سے بعض شکاری جانور ہیں اور بعض غیر شکاری۔ شکاری جانوروں کو قدرت نے جو جذبہ اقدام و انتقام عطا کیا وہ ہے وہ غیر شکاری جانوروں میں نہیں پایا جاتا۔

شکاری جانوروں کی نگاہ، دل، ہاتھ، پاؤں، پنچے اور ناخن غیر شکاری جانوروں سے مضبوط اور توانا ہوتے ہیں۔ اب اگر کوئی شخص تقاضا کرے کہ بکری شیر بن جائے، یا کبوتر باز بن جائے، یا مچھلی مگر مچھ بن جائے اور اس خبط و وہم اور خام خیال میں مبتلا ہو کر سر پیٹنا شروع کر دے تو یہ اس کا دماغی فنور ہوگا۔ بکری بہر حال بکری ہے اور شیر بہر حال شیر ہے۔ ان جانوروں کی خصوصیات زائل کرنے پر ایڑی چوٹی کا زور لگا دیا جائے تو بے کار ہے۔

بعینہ اسی طرح انسان جو اشرف المخلوقات ہے جس کو قدرت نے بولنے کے لیے زبان، غور و فکر کے لیے عقل اور احساس کے لیے دل دے کر دوسرے حیوانات سے ممتاز کر دیا ہے، اس کے دور کن ہیں: ایک مرد ایک عورت!

اس میں کوئی شک نہیں کہ بحیثیت انسان ہونے کے مرد اور عورت میں کوئی فرق نہیں۔ لیکن فرائض اور حقوق کے لحاظ سے بناوٹ اور ساخت کے لحاظ سے دونوں میں قدرت نے ایک واضح اور کھلا فرق رکھ دیا ہے۔ جو دل، دماغ اور عقل کی پختگی، ہاتھ پاؤں اور قوائے عملی کی مضبوطی مرد کو نصیب ہے وہ عورت میں فطری طور پر نہیں ہے۔ عورت کا دل، دماغ، عقل، ہاتھ پاؤں اور قوائے عمل کی اس قدر لطیف اور نزاکت کا پیکر ہیں کہ وہ اہم اور مشکل فرائض کی انجام دہی سے قاصر ہیں۔ طبعی طور پر مرد اور عورت کے خصوصیات، اصولِ زندگی اور معیارِ زندگی ایک دوسرے سے مختلف ہیں۔ اخلاق، عادات، رنگ و ڈھنگ، بول چال، جذبات و احساسات و رجحانات ہر ایک کے الگ الگ ہیں۔ حد یہ ہے کہ دونوں کی صحت اور بیماری میں بھی قدرت نے ایک امتیازی خط قائم کر دیا ہے۔

جدید تحقیقات سے یہ بات واضح ہو چکی ہے کہ عورت کا دل گردہ

گڑھے میں دھکیل دیا ہے اور اس ظلمِ عظیم سے خلاصی ایک معممہ بن کر رہ گئی ہے۔

عورت پر اسلام کا رحم و کرم:

اسلام اور قرآن عورت کو اپنے فرائض اور حقوق سے آگاہ کر کے عورت کو شیع محفل بننے کی بجائے گھر کی ملکہ اور خود مختار بناتا ہے۔ اسلام نسل انسانی کے تحفظ و بقاء، نشوونما اور ترقی و فلاح کے اہم ترین فرائض عورت کے سپرد کرتا ہے جس سے عورت کی عظمت اور وقار کا نشان ملتا ہے۔ اسلام عورت کے ایمان کے لیے شرم و حیا کو بہت بڑا نشان قرار دیتا ہے۔ جو عورت شرم و حیا سے خالی ہو وہ اسلام کی نگاہ میں ایمان سے عاری ہے۔

اسلام عورت کو ایک نیک اور ہمدرد ماں، ایک شریف اور صالحہ بہن، ایک پاکباز اور دیانت دار، خوش اخلاق بیوی، ایک بہادر، نیک دل اور پاک نگاہ خاتون، جو شرم و حیا کے لباس اور زہد و تقویٰ کے جامہ میں ملبوس ہو دیکھنا چاہتا ہے۔ اسلام عورت میں بے حیائی، بے باکی، آوارگی اور ہوس ناکی نہیں دیکھنا چاہتا اور نہ اسلام یہ پسند کرتا ہے کہ مسلمان عورت سینماؤں، ناچ گھروں، کلبوں، تھیٹر وں اور تفریح گاہوں میں آوارہ جانور کی طرح دندناتی پھرے۔ اور عریانی کی حالت میں میک اپ سے مزین ہو کر مردوں کے جذبات کو ابھارنے کی سرراہ مشق کرتی پھرے۔

اور نہ اسلام یہ چاہتا ہے کہ مسلمان عورت ہوٹلوں کی مرغوب غذا بن کر ترقی یافتہ طوائف کا کاروبار اختیار کر کے ذلیل ترین مردوں کی ہوسناکیوں کا تختہ مشق بنے اور جو ہر عصمت کو لٹاتی پھرے۔

اسلام مسلمان عورت کو ضروری تعلیم، جائز تجارت، گھریلو صنعت اور ترقی و فلاح کے جائز اور اسلامی منازل کو طے کرنے سے نہیں روکتا۔ اسلام عورت کو مال جائداد اور وراثت کا حق دار ٹھہراتا ہے۔ عورت کے فرائض کو متعین کر کے اعلیٰ قسم کے حقوق نہ صرف دلاتا ہے بلکہ اس کی کڑی نگہداشت کرتا ہے تاکہ زندگی کے کسی مرحلہ پر بھی عورت کی عزت و آبرو کو زائل نہیں ہونے دیتا۔ وہ عورت کی عزت و آبرو کو تجارتی کاروبار سے

ظلم و ستم ہے۔ مغربی اقوام نے عورت کو آزادی کا چقمہ دے کر جس قدر عورت پر ظلم و ستم کیا ہے۔ اس کی مثال انسانیت کی تاریخ میں نہیں ملتی۔

یورپین اقوام کے مشہور مدبر اور مفکر چیچ اٹھے ہیں کہ یہ عورت کی آزادی نہیں بلکہ انسانیت کی ذلت و رسوائی، تباہی و بربادی ہے۔ ناقابل تردید واقعات اور آئے دن کے مشاہدات اور تلخ تجربات نے انہیں مجبور کر دیا ہے کہ وہ اس ننگ انسانیت اور نام نہاد آزادی کے خلاف آواز اٹھائیں۔ مغربی تعلیم و تربیت نے عورت کو ایک کھلونا بنا کر اس میں احساس کہتری پیدا کر دیا ہے۔ اور اس کی خاموش اور پرسکون زندگی کو شیطانی فلسفے کے زہریلے اثر سے ایک جذباتی درندہ بنا دیا ہے۔

مغربی تہذیب و تمدن اور معاشرت نے عورت میں خود غرضی اور درندگی پیدا کر کے نسل انسانی سے نفرت اور کتوں، بلوں سے محبت کرنے کے آداب سکھا کر ان کے ساتھ زندگی بسر کرنے کے طریقے بتا دیئے ہیں۔ کتوں اور بلوں کی چہل پہل، دیکھ بھال، خور و نوش اور ان کے لباس اور بستر کے ڈیزائن تیار کرنا، سیر کرنا، قدم قدم پر ان کا منہ چومنا اور اٹھا کر سینے سے دن بھر لگائے لگائے رکھنا اور رات ساتھ لے کر لیٹ جانے پر مجبور کر دیا ہے۔

وہی عورت جس کی گود میں نسل انسانی کے معصوم بچے پرورش پاتے تھے آج درندوں کی آماجگاہ بنی ہوئی ہے۔ یورپ نے عورت کو اپنے مقام، اپنے محل اور اپنے ماحول اور دائرہ عمل میں رہتے ہوئے کچھ نہیں دیا بلکہ عورتوں کو مردوں کے دائرہ عمل میں گھسیٹ کر اور چلا کر مردوں کے حقوق سے نفع اٹھانے اور ان پر ناجائز قبضہ کرنے کے مواقع میسر کر دیے ہیں۔ یورپ نے عورت کو جنس تجارت قرار دے کر عورت کو تجارت کے فروغ دینے کا ذریعہ اور نالائق اور پھسڈی مردوں کی ترقی کا زینہ بنا دیا ہے۔ کارخانہ کی مزدور، ہسپتال کی نوک، دفتر کی چاکر، ہوٹل کی غذا، دکان کی زیبائش، فلم انڈسٹری کی مظلوم خادم، سینما ہال کی متحرک تصویر، ناچ گھروں، تھیٹر وں اور کلبوں کی رونق بنا کر عورت کو ذلیل اور رسوا کر دیا ہے۔ یہی عورت پر ظلم و ستم ہے جس نے یورپ کو تباہی کے

پھینک دیتی ہیں تو پھر بے حیائی کی راہ کھل جاتی ہے۔ وہ اسلامی حصار (پردہ) جو عورت کو ہزار گناہ سے بچانے کا ضامن تھا جب یہ توڑنے میں کامیاب ہو جاتی ہیں تو پھر شرم و حیا اور اخلاق و کردار کا جو ہر خاک میں مل کر رہ جاتا ہے۔

اس میں کوئی شک نہیں کہ عموماً شہروں اور قصبوں میں ایک رسمی پردہ فروغ پا رہا ہے جو ریشمی اور شوخ رنگ کے بھڑکیلے کپڑے سے چست برقعہ تیار کیا جاتا ہے۔ جو عورت کے خدو خال، قد و قامت اور چال ڈھال کو نمایاں کر کے مردوں کے جذبات کو انگیزت کر سکے۔ اسلام اس قسم کے مصنوعی اور غیر شرعی برقعہ کو پسند نہیں کرتا۔ یہ سیاہ برقعہ جس نے شہری عورتوں کو عموماً سیاہ دل، سیاہ سینہ، سیاہ اخلاق اور بدکردار بنا دیا ہے، قطعی طور پر اسلامی پردے کا حامل نہیں ہے۔

اسلامی پردہ:

اسلام تو حقیقی پردے کا حکم دیتا ہے اور اس پردہ کو پسند کرتا ہے جو شرم و حیا کی بقاء ہو جو عورت کی زینت کو چھپا سکے اور عورت کے جسم کی پوری پوری حفاظت کر سکے۔ اس کے لیے دوپٹہ کے علاوہ ایک بڑی چادر کافی ہے۔ اور اگر سیدھا سادھا برقعہ ہو تو بہتر اور مفید ہے تاکہ دیکھنے والی نگاہ محسوس کرے کہ ایک باپردہ شریف خاتون اور ایک مجسمہ شرم و حیا محو حرکت ہے۔ جیسا کہ عموماً دیہات اور شہروں میں قلت کے ساتھ پایا جاتا ہے۔ برقعہ کی موجودہ شکلیں اور اس کی قطع و برید اور لمبی چوڑی فہرست یہ ذہین درزیوں کا دماغی اختراع ہے اسلام کا ان سے کوئی تعلق نہیں۔

تہذیب جدید:

تہذیب جدید اور اس کے لوازمات وہ عورتیں تو اپنا سکتی ہیں جن کو دولت اور سرمایہ ناجائز وسائل سے میسر آ گیا ہے اور انہوں نے معیار زندگی اونچا بنا رکھا ہے۔ جن کو دن بھر بناؤ سنگھار، لوازمات حسن کی خرید و فروخت نمائش حسن کے لیے چہل پہل کے سوا کوئی کام نہیں ہے۔ اس قماش کی عورتیں مذہب و ملت اور قوم کے لیے ایک بہت بڑا بوجھ اور جسد ملت کے لیے مارا ستیں ہیں۔ لیکن وہ عورتیں جن کے دل میں خوف خدا ہے جو دل و جان سے اسلام اور ایمان کو قبول کر چکی ہیں۔ جن کو آخرت

نہ صرف بچاتا ہے بلکہ اس قماش کے ذلیل پیشہ انسانوں کو سنگین سزا دے کر عبرت و معظمت کا پیغام دیتا ہے۔ اسلام نے عورت کی عظمت کو جس قدر بلند کیا ہے، اس کی مثال دنیا کے کسی قانون و آئین میں نہیں ملتی۔ اور جتنے اعلیٰ و ارفع حقوق اسلام نے عورت کو عطا کیے ہیں ان کا عشر عشر بھی دوسری جگہ نہیں ملتا۔

چند بیگمات:

دنیا کی سب سے بڑی اسلامی سلطنت (پاکستان) جس کی بنیاد اور اساس کلمہ طیبہ (لا الہ الا اللہ محمد الرسول اللہ) کے بابرکت نعروں پر قائم کی گئی ہے۔ جو اپنا دستور اساسی اسلامی دستور تسلیم کر چکی ہے۔ اس میں چند بیگمات اور ان کے لواحقین ایسے موجود ہیں جو مسلمان عورت کو بے حیائی، بے حجابی، بے باکی اور آوارگی کی راہ پر چلانے کی منظم کوشش کر رہے ہیں۔ اور جا بجا مجلسیں قائم کر کے تقریر و تحریر، روزانہ اخبارات، ماہانہ رسائل اور لٹریچر کے ذریعے اس گندگی کو بری طرح اچھالا جا رہا ہے۔ قارون کا خزانہ اور فرعون کا دماغ اس شیطنیت کی پشت پناہی کر رہا ہے۔ یہ تعلیم یافتہ نوجوان لڑکیوں کو بے پردہ کر کے ٹھیک ٹھیک اسی لائن پر چلانا چاہتے ہیں جس پر یورپ اور امریکہ کی عورتیں چل رہی ہیں۔ ان کی منزل مقصود پیرس کی بے حیائی اور بے شرمی، لندن کی بد اخلاقی اور بدکرداری، واشنگٹن کی شراب نوشی اور بدحواسی، ماسکو کی بے غیرتی اور جنسی انارکی ہے۔

ان کے سامنے فلسفہ حیات وہ ہے جو یورپ کے ملحد ہریوں اور بے دین فلسفیوں نے تجویز کیا ہے۔ ان کا دل و دماغ اور عمل خدا اور اس کے رسول کی بغاوت پر آمادہ ہو چکا ہے۔ ان کا جسم تو پاکستان کی اسلامی سلطنت میں گھومتا پھرتا ہے لیکن ان کا دل لندن اور واشنگٹن میں لٹکا ہوا ہے۔ ان کا محبوب ترین مشغلہ خدا اور اس کے رسول کے احکام کی خلاف ورزی اور استخفاف ہے۔


رسمی پردہ:

ان کی جدوجہد کا آغاز اسلامی پردے کے خلاف آواز بلند کرنے سے ہوتا ہے۔ یہ مسلمان عورت کے معصوم چہرہ سے جب پردہ اتار کر

مسلم خاتون:

اس لیے مسلم خاتون کو واقعات اور مشاہدات کی روشنی میں ٹھنڈے دل سے غور کرنے کی ضرورت ہے کہ اس کی زندگی کا رخ کس جانب ہے۔ وہ دین و مذہب اور قوم و ملک اور انسانیت کی ترقی و فلاح کی جانب اٹھارہی ہے یا تباہی و بربادی کی جانب؟

ان گزارشات سے یہ امر تو واضح ہو گیا کہ جس طرح ایک پتھر سونا نہیں بن سکتا، ایک پانی کا چشمہ پڑول نہیں اُگل سکتا۔ ایک بکری شیر نہیں بن سکتی۔ ایک کبوتر باز نہیں بن سکتا۔ ایک مچھلی مگرچھ نہیں بن سکتی۔ اسی طرح ایک معصوم اور پاک باز عورت کی شرم و حیاء چھین کر اور اس کا اسلامی پردہ اتار کر اس کو مرد نہیں بنایا جاسکتا۔ عورت بہر حال عورت ہے اور مرد بہر حال مرد ہے۔ دونوں کا دائرہ عمل الگ الگ ہے۔ دونوں کے فرائض منہجی اور حقوق مختلف ہیں۔ اس لیے مرد و عورت کو انسانیت کی ترقی و فلاح اور دین و مذہب کی خدمت کرتے ہوئے اپنے اپنے دائرہ عمل میں رہ کر اپنے فرائض کی انجام دہی میں کوشاں رہنا چاہیے۔



دعائے مغفرت

پروفیسر عبدالجبار شاہ (مرحوم) کے بہنوئی اور مولانا محی الدین بھٹی (حسین خان والا نمبر ۸) کے بڑے بھائی سعید احمد خان ۱۶ اپریل بروز جمعہ المبارک حرکت قلب بند ہو جانے سے انتقال فرما گئے۔

انا لله وانا اليه راجعون

مرحوم کی عمر ۶۱ برس تھی۔ نیک سیرت اور ملن سار تھے۔ مرحوم کے چار بیٹے، تین بیٹیاں اور ایک بیوہ ہے۔ دعا ہے اللہ تعالیٰ پس ماندگان کو صبر جمیل عطا فرمائے۔ ان کی نماز جنازہ منصورہ لاہور میں پڑھائی گئی۔ احباب سے دعائے مغفرت کی درخواست ہے۔

حاجی محی الدین بھٹی ایم اے اسلامیات

حسین خانوالہ چک نمبر 8 پتوکی، قصور

کی جواب دہی کا خیال اور اپنے فرائض و حقوق کا علم ہے وہ اس گمراہی کے راستے پر چلنے کے لیے تیار نہیں ہیں۔ اور نہ وہ اس گندی تہذیب کو اپنا سکتی ہیں۔ وہ نیک بخت اور شریف عورتیں جو تربیت اطفال کو انسانیت کی سب سے بڑی خدمت اور دین و مذہب اور قوم کی گراں مایہ امانت کو سنبھالنے کے لیے سرکف ہیں۔ اور وہ غریب و مسکین عورتیں جن کے جگر کے ٹکڑے اور نو نہال معصوم بچے سارا سال بھوک کا مقابلہ کرتے رہتے ہیں۔ جن کو حسب موسم کپڑا میسر نہیں۔ جن کے رہتے سہنے کے لیے مکان نہیں۔ جن کی تعلیم کا نام و نشان تک نہیں۔ جن کو طبی امداد زندگی بھر نصیب نہیں۔ جن کے بچے ہمیشہ موت کا شکار ہوتے رہتے ہیں۔ جن کے دل و دماغ پر اقتصادی اور معاشی مشکلات کا ایک غیر منتہی اثر ہے۔ وہ تہذیب جدید کو کیسے اپنا سکتی ہے اور اس کے لوازمات کو کس حالت میں پورا کر سکتی ہیں۔

جن عورتوں کے دل و دماغ پر نئی تہذیب کی چمک دمک اور مغربی تعلیم و تربیت کا زہریلا اثر ہے وہ نمائش حسن اور لوازمات حسن پر کم و بیش سالانہ دس کروڑ (اور اب اربوں) روپیہ خرچ کرتی ہیں اور اپنے ملک کا اتنا کثیر سرمایہ غیر ممالک کو روانہ کرنے سے دریغ نہیں کرتی ہیں جو اقتصادی اور معاشی لحاظ سے نہایت ہی مہلک اور تباہ کن ہے۔ اگر یہ کثیر سرمایہ ملک و وطن اور قوم کے تعمیر کام، پاکستان کے استحکام دفاع، دینی تعلیم، صنعت اور دیگر رفاہی کام جواب تک تشنہ تکمیل ہیں خرچ کیا جاتا تو دین اور قوم کے تعمیر کاموں میں کتنا اضافہ ہوتا۔ لیکن نئی تہذیب کے جنون اور بڑی خواہشات کی تکمیل نے تعمیر کاموں کی بجائے ان کو تخریبی کارروائیوں کی طرف مائل کر دیا ہے۔ ان خوشحال بیگمات کے خیالات و افکار اور کردار نے متوسط درجہ کی پڑھی لکھی عورتوں کے دل و دماغ پر ایک خطرناک زہریلا اثر ڈالا ہے جن کی وجہ سے ان کی معاشی، اخلاقی اور خانگی زندگی برباد ہو چکی ہے اور آئندہ چل کر جو نتائج ظاہر ہوں گے وہ نہایت ہی مہیب اور خطرناک ہیں۔ اور اس زہر کے اثر نے ملت و قوم کے نہ صرف خاندانوں کو ہی برباد کیا بلکہ پوری کی پوری قوم کی اجتماعی زندگی کو متزلزل کر دیا ہے۔

حضرت خضر علیہ السلام

عبدالحسب بن مولانا سلیم اللہ عزیر: اعوان (متعلم جامعہ سلفیہ، فیصل آباد)

حضرت خضر علیہ السلام کو ایک مقام مجمع البحرین کے نزدیک سبز چادر پر لیٹے ہوئے دیکھا۔ انہوں نے جو کپڑا اوڑھ رکھا تھا اس کے کنارے سر اور پاؤں کے نیچے دبائے ہوئے تھے۔ موسیٰ علیہ السلام کہا۔ حضرت خضر علیہ السلام نے جواب دیا اور کہا: ”اس علاقے میں سلام کہاں؟ آپ کون ہیں؟ انہوں نے فرمایا: میں موسیٰ ہوں۔ حضرت خضر علیہ السلام نے پوچھا بنی اسرائیل کے نبی؟ فرمایا: ہاں۔“ [فتح الباری: ۳۴۰۰] مسکن:

قرآن مجید میں ہے کہ موسیٰ علیہ السلام اور حضرت خضر علیہ السلام کے مابین ملاقات کا مقام ”مجمع البحرین“ تھا۔ ان کا مسکن مولانا سید ابوالاعلیٰ مودودی کی تحقیق کے مطابق اور انہی کے الفاظ میں ملاحظہ ہو۔ لکھتے ہیں:

”غالباً حضرت موسیٰ علیہ السلام کا یہ سفر سوڈان کی جانب تھا۔ اور مجمع البحرین سے مراد وہ مقام ہے جہاں موجودہ شہر خرطوم کے قریب دریائے نیل کی دو بڑی شاخیں البحر الابيض اور البحر الازرق آکر ملتی ہیں۔“ [تفہیم القرآن، تفسیر سورہ کہف]

اسی طرح کی تفصیلات مولانا عبدالرحمن کیلانی نے بھی اپنی تفسیر میں ذکر کی ہیں۔ [تیسیر القرآن، ج: ۲، ص: ۶۴۶]

شخصیت:

حضرت خضر علیہ السلام کے نام کی طرح ان کی شخصیت اور حیات کے متعلق بھی بہت اختلاف ہے۔ بعض نے ان کو فرشتہ، بعض نے نبی/رسول اور بعض نے ایک نیک اور برگزیدہ بندہ کہا ہے۔ ہر فریق کے پاس دلائل ہیں۔ ان کو ذکر کر کے ہم فیصلہ قارئین پر چھوڑتے ہیں۔ ☆

حضرت خضر علیہ السلام (خ کے فتح کے ساتھ، ض کے کسرہ کے ساتھ) صحیح تلفظ ہے۔ حضرت خضر علیہ السلام اللہ تبارک و تعالیٰ کے صالح اور نیک بندے تھے جن کے متعلق اللہ تعالیٰ نے فرمایا:

﴿وَعَلَّمْنَاهُ مِنْ لَدُنَّا عِلْمًا.....﴾

”اور ہم نے اس کو اپنی طرف سے علم عطا کیا۔“

مفسرین و محدثین کی آراء کو مدنظر رکھتے ہوئے ان کا تعارف پیش کیا جاتا ہے۔

نام: حضرت خضر علیہ السلام کے نام و نسب میں بہت اختلاف پایا جاتا ہے۔ امہات الکتب مثلاً فتح الباری، تفسیر ابن کثیر، تفسیر اضواء البیان میں اس کا ذکر موجود ہے۔ انہی کتب کی روشنی میں حضرت خضر علیہ السلام کا نام بلیا، الیاس، السبع، عامر، خضر، ون، ارمیا ذکر کیے گئے ہیں۔ بعض نے ”خضر“ بھی نام قرار دیا ہے۔

والد کا نام بھی مختلف فیہ ہے۔ والد کے ناموں میں کلیان، عامیل، قابل، عاتیل، ماکان وغیرہ ذکر کیے گئے ہیں۔

کنیت: ابوالعباس۔ یہ امام وہب کا قول ہے۔ [فتح الباری: ۳۴۰۲]

لقب: خضر لقب تھا۔ حضرت ابو ہریرہ رضی اللہ عنہ کی روایت صحیح بخاری میں ہے کہ آپ علیہ السلام نے فرمایا کہ ایک بار وہ سفید خشک گھاس پر بیٹھے ہوئے تھے۔ جب اٹھے تو گھاس سرسبز اور لہلہا رہی تھی۔

[البخاری، کتاب الانبیاء: ۳۴۰۲]

حضرت موسیٰ علیہ السلام کے سفر میں مذکور ہے کہ جب آپ اور آپ کے رفیق سفر یوشع بن نون اپنے قدموں کے نشان پر واپس گئے تو حضرت

☆..... اس موضوع پر کوئی اور صاحب علم اظہار خیال کرنا چاہیں تو ”الاعتصام“ کے صفحات حاضر ہیں۔

خضر فرشتہ تھے:

امام سہیل نے ایک جماعت سے یہ بات نقل کی ہے کہ وہ فرشتوں میں سے ایک فرشتہ تھا۔ اولادِ آدم میں سے نہیں تھا۔

[فتح الباری، ج: ۶، ص: ۳۴۰۲]

معاصر مفسرین میں سے مولانا عبدالرحمن کیلانی رحمۃ اللہ علیہ نے بھی اپنی تفسیر ”تیسیر القرآن“ میں اسی موقف کو حق اور صواب قرار دیا ہے۔ ان کا کلام ملاحظہ ہو۔

”ہمارے خیال میں سیدنا خضر علیہ السلام نبی نہیں تھے۔ اور اس کی دو وجوہات ہیں۔ ایک یہ کہ بخاری کی طویل روایت کے مطابق سیدنا خضر، سیدنا موسیٰ علیہ السلام سے خود فرما رہے ہیں کہ موسیٰ علیہ السلام دیکھو! اللہ تعالیٰ نے اپنے علوم میں سے ایک علم مجھے سکھایا ہے۔ جسے آپ نہیں جانتے اور ایک علم آپ کو سکھایا گیا ہے جسے میں نہیں جانتا۔

لہذا تم میرے ساتھ صبر نہ کر سکو گے اور یہ تو ظاہر ہے کہ سیدنا موسیٰ علیہ السلام کو نبوت اور شریعت کا علم سکھایا گیا تھا جسے سیدنا خضر نہیں جانتے تھے۔ لہذا وہ نبی نہیں تھے اور دوسری وجہ یہ ہے کہ قرآنی آیات کی رو سے یہ ثابت شدہ امر ہے کہ انبیاء کا علم ابتداء سے ایک ہی رہا ہے، اور چوں کہ سیدنا خضر کا علم اس علم سے متضاد تھا۔ لہذا وہ نبی نہیں تھے۔“

سلسلہ کلام کو مزید جاری رکھتے ہوئے کیلانی صاحب لکھتے ہیں: ”اب لامحالہ ایک ہی صورت باقی رہ جاتی ہے۔ اور وہ یہ ہے کہ آپ ان فرشتوں میں سے تھے جو تدبیر امور کائنات پر مامور ہیں۔ اور اس پر کئی دلائل ہیں۔“

[تیسیر القرآن، ج: ۲، ص: ۶۵۲]

دوسرا موقف.....خضر نبی تھے:

علامہ ابن حجر نے فتح الباری میں امام قرطبی کا ایک قول یوں ذکر کیا ہے:

”هو نبی عند الجمهور۔“

[فتح الباری، ج: ۶، ص: ۵۷۲ طبع دار السلام]

”جمہور کے نزدیک وہ نبی ہیں۔“

والایۃ تشهد بذلك، لأن النبی لا یتعلم ممن هو

دونہ۔

علامہ شنقیتی رحمۃ اللہ علیہ نے اپنی تفسیر ”أضواء البیان فی ایضاح القرآن بالقرآن“ میں دلائل دینے کے بعد پورے وثوق سے یہ موقف اختیار کیا ہے کہ وہ نبی تھے۔

علامہ شنقیتی اور بعض دوسرے علماء جو اس موقف کے قائل ہیں۔ ان کے دلائل مختصر درج ذیل ہیں:

①.....قرآن نے ان کی بابت فرمایا ہے:

﴿اتینہ رحمة من عندنا﴾

”ہم نے ان کو اپنی طرف سے رحمت سے نوازا تھا۔“

اور قرآن میں ہی کئی مقامات پر ”نبوت“ کو ”رحمت“ کہا گیا ہے۔ مثلاً سورۃ زخرف میں ہے:

﴿وقالوا لولا نزل هذا القرآن علی رجل من القریتین

عظیم ۝ اہم یقسمون رحمة ربک﴾

دوسرا مقام سورۃ الدخان میں ہے:

﴿فیہا یفرق کل امر حکیم ۝ امرا من عند انا کنا

مرسلین ۝ رحمة من ربک﴾

تیسرا مقام سورۃ قصص کے آخر میں ہے:

﴿وما کنتم ترءوا ان یلقی الیک الکتب الا رحمة

من ربک﴾

مفسرین نے تینوں مقامات پر ”رحمت“ کا معنی ”نبوت“ بھی کیا ہے۔

②.....دوسری دلیل حضرت خضر علیہ السلام کا یہ کہنا

﴿وما فلعتہ عن امری﴾

”یہ کام میں نے اپنی مرضی سے نہیں کیا۔“

بلکہ اللہ کے حکم سے کیا ہے۔ لڑکے کو قتل کر دینا، کشتی کا تختہ توڑ دینا اور پھر ان کی حکمت بھی بیان کرنا، آپ کی نبوت کی ایک دلیل ہے۔ کیوں کہ ولی دل میں ڈالے ہوئے خیال اور الہام کی بنیاد پر کسی کو قتل نہیں کر سکتا۔

علامہ شنقیتی رحمۃ اللہ علیہ فرماتے ہیں کہ جس کو بھی دین کے احکامات کی

امام دارقطنی نے مذکورہ حدیث کے تحت کہا ہے کہ خضر علیہ السلام کی عمر طویل کر دی گئی ہے۔ یہاں تک کہ وہ دجال کی تکذیب کریں گے۔
امام عبدالرزاق نے معمر سے یہ نقل کیا ہے کہ دجال جس شخص کو قتل کر کے دوبارہ زندہ کرے گا وہ خضر ہے۔

[فتح الباری، ج: ۶، ص: ۵۲۷ طبع دار السلام]

امام ابن الصلاح رحمہ اللہ بھی اس نظریے کے قائل ہیں اس لیے وہ لکھتے ہیں:

هو حي عند جمهور العلماء -

کہ جمہور علماء کے نزدیک وہ زندہ ہیں۔ اور کہتے ہیں کہ یہ صوفیاء اور اہل صلاح و خیر کے ہاں یہ بات متفق علیہ ہے۔

[فتح الباری، ج: ۶، ص: ۵۲۸]

⑤..... دوسرا قول یہ ہے کہ خضر اپنی طبعی زندگی پوری کر کے فوت ہو چکے ہیں۔ امام بخاری، ابراہیم الحاربی، ابوالحسن بن المناوی، ابو جعفر، ابن العربی وغیرہ محدثین اسی موقف کے حامل ہیں۔ علامہ ابن جوزی، امام ابن تیمیہ، حافظ ابن قیم اور حافظ ابن کثیر رحمہم اللہ بھی اسی بات کی تائید کرتے ہیں۔ علامہ ابن جوزی نے اپنی کتاب ”عجالة المنتظر“ میں اپنے حق میں بہت سے دلائل پیش کیے ہیں جن میں سے چند ذکر کیے جاتے ہیں:

①..... ارشاد باری تعالیٰ ہے:

﴿وما جعلنا لبشر من قبلك الخلد﴾ [الانبیاء]

”آپ سے پہلے ہم نے کسی کو بھی بیشکلی نہیں دی۔“

اگر حضرت خضر بشر ہیں تو لازماً وہ اس آیت کے عموم میں شامل ہیں اور استثناء کے لیے صحیح دلیل کی ضرورت ہے جو کہ موجود نہیں۔

②..... ارشاد باری تعالیٰ ہے:

﴿واخذ الله ميثاق النبيين﴾ قالوا اقررنا قال

فاشهدوا وانا معكم من الشاهدين﴾ [آل عمران: ۸۱]

اگر حضرت خضر علیہ السلام زندہ ہوتے تو نبی علیہ السلام کے اعلان نبوت کے بعد وہ آپ کے امتی کی حیثیت سے آپ کی شریعت پر عمل پیرا بھی ہوتے اور آپ کی نصرت و حمایت بھی کرتے کبھی غیرواوت سے پیچھے نہ

معرفت حاصل ہے وہ سمجھتا ہے کہ اللہ کا قرب کسی کام کو کرتے ہوئے یا چھوڑتے ہوئے تلاش کرنا یہ صرف وحی کے علم کی وجہ سے ہو سکتا ہے۔ فقط الہام اور کشف دلیل نہیں ہوتے۔ [اضواء البیان، ج: ۴، ص: ۱۵۹]

امام ابن جوزی نے اسی دلیل کی بنیاد پر آپ کو نبی تسلیم کیا ہے۔

③..... حضرت موسیٰ علیہ السلام نے جب ان سے کہا:

﴿هل أتبعك على ان تعلمن مما علمت رشدا﴾

”جو آپ کو اللہ کی طرف سے علم عطا ہوا ہے اگر آپ اس سے

مجھے کچھ بھلائی کی باتیں سکھائیں تو میں آپ کی ساتھ رہوں۔“

اگر حضرت خضر ولی یا صرف صالح بندے ہوتے، نبی نہ ہوتے تو

حضرت موسیٰ علیہ السلام ان سے اس انداز سے بات نہ کرتے۔ پھر موسیٰ علیہ السلام

جیسے عظیم رسول اور نبی جو بلاشبہ معصوم عن الخطاء تھے وہ ایک غیر معصوم ولی

کے علم کے اس قدر مشتاق نہ ہوتے اور ان سے ملاقات اور ان کے علم

سے استفادہ کے لیے انہیں تلاش کرنے کی مشقت برداشت نہ کرتے۔

اس آیت میں اس بات پر بھی دلالت ہے کہ نبی کا اپنے سے کم

مرتبہ سے علم حاصل کرنا اس کے شایان شان نہیں۔ اور باطنی امور جن پر

خضر علیہ السلام کو مطلع کیا گیا تھا ایسے علوم پر انبیاء کے علاوہ کوئی اور مطلع نہیں

ہو سکتا۔

اس سے معلوم ہوتا ہے کہ وہ بھی موسیٰ علیہ السلام کی طرف نبی تھے۔

صرف بات یہ ہے کہ انہیں بعض ایسے (لدنی) علم اور اسرار سے نوازا گیا

تھا جن پر کلیم اللہ مطلع نہیں تھے۔ رومانی نے حضرت خضر علیہ السلام کے نبی

ہونے کی یہی دلیل ذکر کی ہے۔

حضرت خضر علیہ السلام زندہ ہیں یا وفات پا چکے ہیں؟

①..... حضرت خضر علیہ السلام کے متعلق یہ مسئلہ بھی اختلافی ہے۔ بعض

کہتے ہیں کہ خضر علیہ السلام نے آب حیات پیا تھا اور ان کی زندگی دائمی ہے۔

خضر علیہ السلام کی زندگی کے متعلق مختلف قصے ذکر کیے جاتے ہیں۔

جس طرح یہ مشہور ہے کہ آدم علیہ السلام نے دعا کی تھی کہ طوفانِ نوح کے بعد

جو شخص ان کی میت کو دفن کرے گا اس کی عمر طویل ہو۔ یہ دعا خضر علیہ السلام کے

حق میں قبول ہوئی۔

[اضواء البیان: ۱۷۱/۴]

حاصل یہ ہے کہ مرفوع احادیث جو خضر کے وجود اور اس کی زندگی پر دلالت کرتی ہیں ان میں سے کوئی بھی ثابت نہیں۔

خلاصہ کلام:

①..... حضرت خضر کی ملاقات کے لیے حضرت موسیٰ، جو بنی اسرائیل کے نبی تھے، گئے تھے۔ جنہوں نے کہا ہے کہ یہ وہ موسیٰ نہیں جو صاحب تورات ہیں ان کا دعویٰ بالکل غلط ہے۔

②..... حضرت خضر علیہ السلام اپنی طبعی زندگی پوری کر کے فوت ہو گئے اور وہ آج زندہ نہیں ہیں۔

③..... خضر علیہ السلام نبی تھے، فرشتہ یا صرف ولی نہیں تھے۔

واللہ اعلم بالصواب وعلمة اتم۔

مضامین نگار حضرات و خواتین

ہفت روزہ الاعتصام کے مضامین نگار حضرات و خواتین اپنے مضامین کو درج ذیل ہدایات کے تحت ترتیب دیا کریں۔

⑤..... مضمون باحوالہ، مدلل، موزوں اور مفید ہو۔
⑥..... کاغذ کی ایک طرف لکھا گیا ہو، خوش خط اور حاشیہ چھوڑ کر لکھا گیا ہو۔

⑦..... حالاتِ حاضرہ، عالم اسلام کے احوال، قومی و بین الاقوامی نکتہ نظر، علوم و فنون اسلامی اور صحت مند صحافتی عنوانات پر لکھیں۔

⑧..... مضمون کی اصل ہمیں بھیجیں اور فوٹو کاپی اپنے پاس رکھیں۔

⑨..... اشاعت کے لیے اپنی باری کا انتظار کریں۔
⑩..... جماعتی خبریں وقت سے پہلے اور اس کی رپورٹیں ارسال کرنے کی زحمت نہ فرمائیں۔

امید ہے مذکورہ بالا سطور پر ہمارے مضامین نگار حضرات توجہ فرمائیں گے۔ جزاکم اللہ خیراً

ادارہ الاعتصام، ۳۱- شیش محل روڈ لاہور ۵۴۰۰۰۔ فون: 37354406

رہتے۔ بلکہ انہیں اپنے لیے بلند ترین مقام سمجھتے۔ لیکن کسی بھی صحیح روایت میں اس بات کی صراحت نہیں ملتی کہ حضرت خضر نبی علیہ السلام کے دورِ مبارک میں بھی آپ کے پاس آئے تھے۔ لہذا معلوم ہوا کہ وہ زندہ نہیں ہیں۔

④..... حضرت عبداللہ بن عمر رضی اللہ عنہما سے مروی ہے کہ نبی علیہ السلام نے فرمایا جب کہ آپ کی حیات کے آخری ایام تھے۔

”لا یستقی علی وجه الأرض بعد مائة سنة ممن هو علیہا اليوم احد۔“

”آج کے دن جو اس زمین پر زندہ ہے ان میں سے کوئی بھی ایک سو سال بعد زندہ نہیں رہے گا۔“

بالفرض اگر مان لیا جائے کہ حضرت خضر نبی علیہ السلام کے دورِ مبارک میں زندہ تھے تو اس حدیث کے تحت سو سال بعد ان کی وفات یقینی ہے۔

اسی لیے ساری بحث کے آخر میں حافظ ابن حجر رحمہ اللہ اپنا فیصلہ فرماتے ہوئے لکھتے ہیں:

وَلَمْ يَقْعُ لِي إِلَى الْآنِ خَبْرٌ وَلَا أَثَرٌ بِسَنَدٍ جَيِّدٍ غَيْرِهِ
وَهَذَا لَا يُعَارِضُ الْحَدِيثَ الْأَوَّلَ فِي مِائَةِ سَنَةٍ فَلَمَّا
ذَلِكَ قَبْلَ الْمِائَةِ۔

”مجھے ابھی تک کوئی خبر اور نہ ہی کوئی اثر جید سند کے ساتھ اس واقعہ کے علاوہ ملا ہے اور اگر یہ ایسا ہے بھی کہ خضر زندہ ہیں تو یہ اس حدیث کے معارض نہیں جو مائے سہ والی بنے کیوں کہ عمر بن عبدالعزیز کا دور سو سال سے قبل کا ہے۔“

[فتح الباری، ج: ۶، حدیث: ۳۴۰۴، طبع دار السلام]

علمائے امت فرماتے ہیں کہ ظن غالب یہی ہے بلکہ دلائل کی روشنی میں یہ بات یقینی ہے کہ حضرت خضر علیہ السلام نے نبی علیہ السلام کا زمانہ نہیں پایا۔ اگر بالفرض پایا بھی ہے تو آج وہ زندہ نہیں ہیں۔

علامہ شافعی بھی اپنے قول فیصل میں یوں رقم طراز ہیں:

”فتحصل ان الأحادیث المرفوعة التي تدل علی وجود الخضر حياً باقياً لم یثبت منها شیء۔“

دین کا صحیح تصور آپ کی اہم ضرورت

مولانا محمد یوسف اصلاحی

و منزلت نہیں ابھرتی۔ بلکہ بعض اوقات وہ عمل و بنداری سے بیزار کی سبب بنتا ہے اور دین کے بارے میں ناگواری کا تصور پیدا ہونے لگتا ہے۔ حالانکہ اس بیزار کی اور ناگواری کا حقیقی سبب دین ہرگز نہیں ہوتا بلکہ دین کا مظاہرہ کرنے والے دینداروں کا وہ غلط عمل ہوتا ہے جس کو انہوں نے اپنے زعم میں دینداری کا کارنامہ سمجھ کر اختیار کر رکھا ہے اور اس طرح وہ دین کے دروازے پر بیٹھ کر، دین کے نمائندے بن کر اور دینداری کا مظاہرہ کر کے دین سے دور کرنے اور دین کی راہ روکنے کا سبب بن جاتے ہیں۔

یہ صحیح ہے کہ اس میں ان کے کسی برے ارادہ کو دخل نہیں ہوتا لیکن ان کی سادہ لوحی بلکہ فہم دین سے محرومی کو ضرور دخل ہوتا ہے۔ ہو سکتا ہے کہ اس میں علم کی کمی بھی ایک سبب ہو۔ لیکن حقیقی سبب دین کے فہم، دین کی بصیرت، دین کے مزاج اور دین کے صحیح اور کامل تصور اور دین کی روح اور منشاء کو نہ سمجھنے کی نادانی ہوتی ہے۔ دین میں اصل چیز معتقدات ہیں۔ پھر فرائض و ارکان ہیں اور اس کے بعد مستحبات و مندوبات ہیں۔ کچھ چیزیں مقدم ہیں اور کچھ چیزیں ان کے بعد۔ کچھ چیزیں بہت ضروری ہیں اور کچھ پسندیدہ اور مباح ہیں اور دینداری یہی ہے کہ اس ترتیب کو کبھی بھی نہ فکری طور پر نظر انداز کیا جائے اور نہ عملی طور پر۔

بعض اوقات لوگ فرائض و واجبات سے صرف نظر کر لیتے ہیں اور کبار و منکرات سے اجتناب کی اہمیت محسوس نہیں کرتے۔ مگر کسی ایک پسندیدہ اور مندوب عمل یا دین کے کسی ایک حکم کو اپنے تصور کے مطابق اتنی اہمیت دے دیتے ہیں کہ وہی ان کے نزدیک دینداری اور بے دینی کا معیار بن جاتا ہے۔ ایسے لوگ خود کو بھی مطمئن کرنا اور رکھنا چاہتے ہیں کہ وہ دیندار ہیں اور دین کے تقاضے پورے کر رہے ہیں اور دوسروں پر بھی یہ اثر ڈالنا چاہتے ہیں کہ سبحان اللہ فلاں صاحب نے تو دین کا حق ادا

دینداری کا جذبہ، دینی اعمال کا شوق اور دینی ترقی کی فکر و تڑپ بلاشبہ وہ جو ہر ہیں جن سے مومن کی زندگی میں زبردست رعنائی پیدا ہوتی ہے۔ بے اختیار دل کھینچتے ہیں..... اور پوری زندگی سکون، اطمینان، نشاط اور رحمت و برکت کا مظہر ہوتی ہے۔ یہ پرسکون بابرکت اور پاکیزہ زندگی نہ صرف اپنے لیے بلکہ پورے ماحول کے لیے رحمت ہوتی ہے..... لیکن بہت سے لوگ سماج میں دیندار کہے جاتے ہیں۔ وہ خود بھی اپنے آپ کو دیندار سمجھتے ہیں اور وہ اپنی دینداری پر مطمئن ہی نہیں بلکہ فخر کرتے ہیں۔ سماج بھی انہیں دیندار ہی کہتا اور سمجھتا ہے لیکن ان کی دینداری سے لوگ مطمئن نہیں ہوتے۔ ذہن الجھتے ہیں۔

دراصل دینداری کی خیر و برکت اور فیض و رحمت کے وہ اثرات ان کی زندگیوں میں نہیں پائے جاتے جو دینداری کے لازمی ثمرات ہیں۔ ان کی دینداری کے بارے میں خوش گمانی نہیں پیدا ہو پاتی۔ نہ ان کی زندگیوں میں کوئی کشش اور رعنائی نظر آتی ہے نہ وہ خود اپنی زندگی میں کوئی سکون و نشاط محسوس کرتے ہیں اور نہ دوسروں کو ان کی زندگی میں کوئی رحمت و برکت نظر آتی ہے۔ ذہن میں ایک خاموش سوال ابھرتا ہے کہ آخر ایسا کیوں ہے؟

وجہ دراصل یہ ہے کہ یہ لوگ دین کے صحیح تصور سے نا آشنا ہوتے ہیں۔ حقیقی دینداری سے ناواقف ہوتے ہیں اور چند اعمال یا چند دینی مظاہر کو وہ اصل دین سمجھتے ہیں یا پھر زیادہ سے زیادہ ان چند چیزوں پر ان کے فکر و عمل کی پوری قوت صرف ہوتی ہے جو ان کی نظر میں دین کا حاصل اور اعلیٰ دینداری کا مظہر ہوتے ہیں۔ حالانکہ اس میں دین کے مزاج، دین کی فکر اور دین کی رہنمائی اور فیصلہ کو بہت کم دخل ہوتا ہے۔ وہ خالص ان کے اپنے ذہن کا مزعومہ اور اپنی فکر کا خود ساختہ دینی عمل ہوتا ہے اور قلوب میں اس کے لیے کوئی کشش، کوئی قدر و قیمت اور کوئی عظمت

کر دیا۔

ایک شخص نے معصوم بچی کو روزہ رکھوایا۔ سخت گرمی کا موسم ہے۔ لو چل رہی ہے۔ گرمی کی شدت سے گودا پگھل رہا ہے۔ دماغ کھول رہا ہے۔ بچی پیاس سے نڈھال ہے۔ حلق خشک ہو رہا ہے۔ بچی کی جان پر بنی ہوئی ہے مگر وہ اپنی دینداری کے زعم میں یہ سمجھ رہے ہیں کہ ہم بچی کو دین پر قربان کر رہے ہیں۔ بچی کی جان چلی جائے لیکن روزہ نہیں کھلوائیں گے اور اگر اس حالت میں جان چلی گئی تو ان کے زعم میں یہ راہِ حق میں شہادت ہوگی۔

سوچئے! کیا یہ دین کا مزاج اور دین کا تقاضا ہو سکتا ہے۔ اپنی نادانی کو دینداری سمجھنا اور سمجھانا زبردست خود فریبی اور گمراہی ہے۔ نابالغ بچی پر تو روزہ فرض نہیں ہے، اس لیے کہ وہ تو معصوم بچی ہے۔ اگر بالغ آدمی کی بھی جان کا خطرہ ہو تو اس کے لیے ضروری ہے کہ وہ روزہ کھول لے اور اپنی جان نہ کھوئے۔

فرض کیجئے کسی بستی میں آگ لگ گئی، مکان جل رہے ہیں، شعلے بھڑک رہے ہیں، بچوں اور عورتوں کی چیخیں نکل رہی ہیں، قیامت کا منظر ہے اور آپ نفل نماز نہیں بلکہ فرض نماز پڑھ رہے ہیں تو دین یہ نہیں ہے کہ آپ اپنی نماز پوری کرنے میں لگے رہیں اور بے گناہ بچوں اور عورتوں کو یونہی جلنے دیں، بلکہ دین یہ ہے کہ آپ فوراً ہی نیت توڑ دیں اور مقامِ حادثہ پر پہنچ کر ان آفت رسیدہ عورتوں اور بچوں کو آگ سے بچائیں۔ اگر کوئی شخص اس کے برخلاف بستی اور آگ سے صرف نظر کر کے نماز پڑھتے رہتے ہی کو اعلیٰ دینداری قرار دیتا ہے تو وہ فکری گمراہی میں مبتلا ہے۔

پردہ کا حکم قرآن نے دیا ہے اور رسول اللہ ﷺ کے قول و عمل سے بھی اس کی تائید ہوتی ہے لیکن اگر پردے کے اہتمام کی شکل یہ ہے کہ اگر ایک بچے کا سر پھٹ گیا ہے، خون برابر بہہ رہا ہے اور خدا نخواستہ بچہ کی جان جاسکتی ہے لیکن گھر میں کوئی مرد نہیں ہے، خواتین ہی خواتین ہیں اور خواتین کو یہ حکم ہے کہ کسی مرد سے بات نہیں کر سکتیں، بازار نہیں جاسکتیں، مرد ڈاکٹر سے مریض کا معائنہ نہیں کر سکتیں جب کہ بچہ سسک رہا ہے۔ خون کافی بہہ چکا ہے اور کچھ دیر اگر ڈاکٹر کی امداد نہ ملی تو جان پر

بن سکتی ہے۔ لیکن گھر میں پردہ نشین خواتین ہی خواتین ہیں، کون لے جائے۔ کوئی پڑوسی بھی کیسے دخل دے۔ اس لیے کہ پڑوس سے بھی کوئی جائے گا تو وہ مرد ہی ہوگا، غیر مرد گھر میں کیسے داخل ہو۔ اس عمل کا جو بھیانک نتیجہ ہو سکتا ہے، اس کا اندازہ کیا جاسکتا ہے۔

پردہ کا یہ تصور اور مفہوم جسے دینداری کا اعلیٰ مظہر سمجھتے ہوئے اختیار کیا گیا ہے، یہ وہ پردہ نہیں ہے جس کا اسلام نے حکم دیا ہے اور جو اسلام کو مطلوب ہے۔ اسلام اس درجہ بے بسی اور مفلوج ہو جانے کی تعلیم نہیں دیتا۔ وہ سماج میں عورتوں کا بھی موثر رول دیکھنا چاہتا ہے اور حالات کے لحاظ سے غصہ، بصر، پردہ اور تحفظ کا حکم دیتا ہے۔ مگر ایسا ہرگز نہیں کہ عورتیں مرد سے بات بھی نہ کر سکیں۔ کسی مرد ڈاکٹر کو اپنے مریض کا حال بھی نہ بتا سکیں۔ مریض پر جان کنی کی کیفیت ہو اور وہ اسے ڈاکٹر کے پاس نہ لالے جاسکیں، یہ اسلام کے پردے کا غلط مفہوم لیا گیا ہے۔ وہ خود ساختہ مفہوم ہے۔ یہ دینداری اسلام کی مطلوبہ دینداری نہیں ہے بلکہ اپنی مزعومہ دینداری ہے۔ اس سے اپنی ذات اور اپنے متعلقین کو جو نقصان پہنچ سکتا ہے وہ تو اپنی جگہ ہے، خود اسلام کی بھی غلط نمائندگی اور غلط ترجمانی جو اس عمل کے ذریعے ہو رہی ہے، اس کا تذکرہ کیا ہے۔ آپ کے اس طرز عمل کو دیکھ کر آدمی اسلام کے بارے میں بدگمانی قائم کر سکتا ہے اور آپ کے اس عمل سے اسلام کے بارے میں جو غلط تصور پیدا ہوگا اس کی پورہ ذمہ داری آپ کی ذات پر عائد ہوگی اور یقیناً ایسے لوگ اپنے غلط طرز عمل سے اسلام کے بارے میں غلط تصور دینے کے مجرم قرار پائیں گے۔

دین کا صحیح تصور ہر مسلمان کی بنیادی ضرورت اور اہم ترین فریضہ ہے اور اسی پر دار و مدار ہے۔ آپ کی پوری زندگی کی گردش اور فکر و روش کی صحت کا، خدا کے یہاں مقبولیت کا۔ ورنہ اپنے زعم میں انسان کیا کچھ کرتا رہے گا، وہ دین کے خلاف چلتا رہے گا اور سمجھتا رہے گا کہ وہ دیندار ہے اور دین پر عمل کر رہا ہے۔ اس کے لیے ضروری ہے کہ آدمی قرآن پاک سمجھ کر پڑھنے کی عادت ڈالے اور حدیث کا بھی مسلسل مطالعہ کرتا رہے اور خدا سے صحت دین اور حق شناسی کی دعائیں کرتا رہے اور اپنی کاوش کا قرآن کی روشنی میں برابر جائزہ لیتا رہے۔

فرما جس سے میری معاش متعلق ہے اور میری آخرت کو ٹھیک فرمادے جہاں مجھے لوٹ کر جانا ہے اور میری زندگی کو میری ہر ایک بھلائی میں اضافہ کا سبب بنادے اور میری موت کو راحت کا سبب بنادے ہر ایک برائی سے۔“
ایک اور دعا بھی نبی کریم ﷺ سے منقول ہے، اس کا اہتمام بھی کرنا چاہیے۔

”اللہم ارنا الحق حقا وارزقنا اتباعه وارنا الباطل باطلا وارزقنا اجتنابه۔“
”اے اللہ! مجھے حق کو حق کر کے دکھا اور اس کی اتباع کی توفیق عطا فرما اور باطل کو باطل ہی کر کے دکھا اور اس سے بچنے کی توفیق ارزانی فرما۔“

[بہ شکر، ماہنامہ چشم بیدار، مئی ۲۰۱۰ء]



قرآن وحدیث کے مطالعہ کے ساتھ ساتھ سیرت وحدیث رسول ﷺ، سیرت صحابہ رضی اللہ عنہم کے مطالعہ کا بھی ضرور اہتمام رکھے۔ دین کے صحیح تصور کا سرچشمہ قرآن وحدیث ہے اور قرآن وحدیث کے مطابق رسول پاک ﷺ کی مبارک زندگی ہی ہمارے لیے اسوہ ہے اور حضرات صحابہ کرام رضی اللہ عنہم کی زندگیاں ہمارے لیے مشعل راہ ہیں۔

اللہ کے رسول ﷺ ایک دعا کا بڑا اہتمام فرماتے تھے۔ اس دعا کا ضرور اہتمام رکھنا چاہیے۔

”اللہم اصلح لی دینی الذی ہو عصمة امری واصلح لی دنیاوی التی فیہا معاشی واصلح لی اخرتی التی فیہا معادی واجعل الحیوة زیادة لی فی کل خیر۔ واجعل اللہ موت راحة لی من کل شر۔“

”اے اللہ! میرے دین کی اصلاح فرما جو میرے ہر کام کی حفاظت کرنے والی چیز ہے اور میری دنیاوی زندگی کی اصلاح

ہفت روزہ ”الاعتصام“ لاہور

نرخ نامہ اشتہارات فی اشاعت

- | | |
|------------------------------------|------------------------------------|
| ④..... نصف صفحہ نیوز 750 روپے | ①..... آخری صفحہ نمائش 2400 روپے |
| ⑤..... چوتھائی صفحہ نیوز 400 روپے | ②..... اندرون صفحہ نمائش 1800 روپے |
| ⑥..... عام چھوٹے اشتہارات 300 روپے | ③..... فل صفحہ نیوز 1400 روپے |

❁..... ”الاعتصام“ میں اشتہار لگوائیں اور اپنی تجارت کو فروغ دیں۔ ❁..... اشتہار خوش خط، مختصر اور معاوضہ ہمراہ ارسال کریں۔
❁..... مسلسل اشاعت (کم از کم 6 ماہ) 20 فی صد خصوصی رعایت۔ ❁..... ”الاعتصام“ سے تعاون آپ کا اخلاقی فریضہ ہے۔

رابطہ کے لیے: دفتر ہفت روزہ الاعتصام اسٹیش محل روڈ، لاہور، فون: 042-37354406

بد نصیب قوم کے عیار حکمران!

پروفیسر محمد یاسین ظفر (پرنسپل جامعہ سلفیہ، فیصل آباد)

لے کر اب تک یہ اسلامی فلاحی ریاست تو نہ بن سکا مگر کہیں نہ کہیں کسی نہ کسی شکل میں اسلام کی بود و باش نظر آتی رہی۔ خاص کر پاکستان کے سکولوں میں اسلامیات، دینیات اور پھر عربی زبان کو لازمی قرار دیا جانا اسی سلسلے کی کڑی تھی۔

عربی زبان نصاب تعلیم میں لازمی مضامین کے طور پر پڑھائی جاتی رہی۔ اس سے کم از کم طلباء کو یہ احساس رہتا تھا کہ ہمارا تعلق محمد عربی ﷺ کی ذات بابرکات سے ہے جن پر دنیا کی مقدس ترین سچی کتاب قرآن حکیم عربی زبان میں نازل ہوئی ہے اور پوری شریعت کا ماخذ بھی عربی زبان ہے۔ اس بہانے بچے چند سورتوں کا ترجمہ اور عربی کی بنیادی باتیں سیکھ جاتے تھے اور عربی زبان سے ایک تعلق رہتا تھا کہ یہ ہمارے دین کا حصہ ہے۔ خالص عربی النسل ہونے کے باوجود امیر المومنین سیدنا عمر فاروق رضی اللہ عنہ فرمایا کرتے تھے:

”تعلموا العربیۃ فانہا من دینکم۔“

”کہ عربی سیکھو کیوں کہ یہ تمہارے دین کا حصہ ہے۔“

لیکن مقام افسوس ہے کہ ”خادم پنجاب“ نے چھٹی کلاس میں عربی کو ختم کر کے کمپیوٹر سائنس کو لازمی مضمون کے طور پر پڑھانے کا نوٹیفکیشن جاری کر دیا ہے۔ اس طرح آئندہ دو سالوں میں عربی مکمل طور پر ٹل حصے سے ختم ہو جائے گی۔ جب کہ میٹرک، ایف اے میں پہلے ہی بطور لازمی مضمون ختم ہو چکی ہے۔ ہمیں معلوم ہے کہ پاکستان میں موجود ایک سیکولر طبقہ روزِ اوّل سے ہی اس بات کا مخالف رہا ہے اور ان کی ہمیشہ یہ کوشش رہی کہ پاکستان کی اسلامی شناخت ختم کر دی جائے اور پاکستان کے نام کے ساتھ اسلامی جمہوریہ کا لاحقہ بھی ختم کر دیا جائے۔ آج وہ طبقہ بے حد مسرور نظر آتا ہے کہ ان کی امیدیں برآئی ہیں۔

یہ بات نہ جانے کتنی مرتبہ دہرائی جا چکی ہے کہ وطن عزیز دنیا کا واحد نظریاتی ملک ہے جو صرف اسلام کے نام پر حاصل کیا گیا۔ اگر تحریک پاکستان میں اسلامی ریاست کا تصور شامل نہ کیا جاتا تو یہ تحریک کبھی کامیابی سے ہمکنار نہ ہوتی، اور پاکستان کا معرض وجود میں آنا ممکن نہ ہوتا۔

بانی پاکستان کی جلد رحلت اور ان کے جانشین کے قتل کے بعد ایسے لوگ برسرِ اقتدار آئے جو پاکستان کے قیام میں شریک نہ تھے اور نہ ہی انہیں قیام پاکستان کے مقاصد سے دلچسپی رہی تھی۔ بلکہ حقیقت تو یہ ہے کہ یہ غیروں کے آلہ کار اور گماشتے تھے جو پاکستان کی اصل شناخت کو ختم کرنے کے لیے ہمیشہ کوشاں رہے۔ اقتدار کی حرص نے انہیں باولا کر دیا تھا اور اپنی ہی قوم کو بار بار زیرِ کر کے فتح کا جشن مناتے رہے۔

کبھی کوئی عوامی حکومت کا نعرہ مستانہ لگا کر اقتدار میں آیا تو کبھی کوئی اسلام کے نام پر حکمرانی کے مزے لوٹتا رہا۔ لیکن بد نصیب قوم عرصہ ۶۳ سال سے ایک ایسے بھنور میں پھنسی ہوئی ہے کہ وہ ساحل سے کوسوں دور ہلاکت خیز موجوں کے رحم و کرم پر جی رہی ہے۔ ایک سے بڑھ کر ایک عیارِ اقتدار پر قابض ہوتا ہے اور اپنے پیش رو کو پاکستان کی محرمیوں، بربادیوں کا ذمہ دار گردانتا ہے اور خود عالمی مافیا کا ایجنٹ بن کر قوم کی تقدیر سے کھیلتا ہے۔

پاکستان کی بقا اور سالمیت کا اسلام سے بہت گہرا تعلق ہے۔ اگر آج بھی کوئی ناداں اس شناخت کو ختم کرنے کی سعی کرے گا تو اس کی براہ راست چوٹ پاکستان کی اساس پر پڑے گی۔ اس قوم کو اگر کسی چیز نے متحد و متفق کیا ہوا ہے تو وہ صرف اسلام ہے۔ اگرچہ قیام پاکستان سے

حکومت بھی عالمی ایجنڈے کی تکمیل میں کردار ادا کر رہی ہے۔ ہم اس غیر مناسب اقدام کی شدید الفاظ میں مذمت کرتے ہیں اور حکومت وقت سے مطالبہ کرتے ہیں کہ وہ فی الفور اپنا نوٹیفکیشن واپس لے اور عربی زبان کو لازمی مضمون کے طور پر چھٹی کلاس میں پڑھانے کا حکم صادر فرمائے۔



معلم اور معلمہ کے ضرورت مند

لاہور، شیخوپورہ کے گرد و نواح میں کسی مدرسہ اہل حدیث میں معلم اور معلمہ کی خدمات درکار ہوں تو رابطہ کریں۔

[رابطہ نمبر: 0333-4723226]

مولانا احمد الدین لکھڑوی کے متعلق اعلان

مولانا احمد الدین لکھڑوی مرحوم و مغفور جماعت اہل حدیث کے مشہور مقرر اور معروف مناظر تھے۔ لیکن افسوس ہے ان کے مفصل حالات کہیں نہیں ملتے۔ مجھے ان کے متعلق حسب ذیل معلومات درکار ہیں، امید ہے قارئین کرام اس سلسلے میں میری مدد فرمائیں گے۔

- ①..... تاریخ ولادت۔
- ②..... خاندانی پس منظر ③..... اساتذہ۔
- ④..... کہاں کہاں فریضہ خطابت سرانجام دیا۔
- ⑤..... کسی مدرسے میں کبھی تدریس بھی کی؟
- ⑥..... ان کے مناظروں کے بارے میں کچھ معلومات۔

محمد سلیم چنیوٹی

منیجر ہفت روزہ الاعتصام

۳۱۔ شیش محل روڈ۔ لاہور۔ فون: 042-37354406

موبائل: 0333-4611619

سب سے زیادہ افسوس اس بات پر ہے کہ یہ منحوس اور برا فیصلہ پاکستان کی خالق جماعت مسلم لیگ کے ہاتھوں ہوا، اور وہ بھی مسلم لیگ کے اس گروہ سے جن کے بارے میں عوام میں یہ تاثر ہے کہ یہ لوگ (شریف برادران) اسلام اور دین سے گہری محبت رکھتے ہیں۔

اقوام متحدہ کے ذریعے جو عالمی ایجنڈا جاری ہوا ہے یہ اسی کا ایک حصہ ہے کہ آہستہ آہستہ ایسے اقدامات کیے جائیں جس سے مذہب کی شناخت ختم ہو جائے اور خاص کر اسلامی ممالک میں خصوصیت کے ساتھ یہ اقدامات اٹھائے جا رہے ہیں۔

مخلوط تعلیم جنسی آزادی، اسقاطِ حمل اور نصابِ تعلیم سے دینیات اور عربی زبان کا خاتمہ اس کا لازمی حصہ ہے۔ یہ کام اگر اور جماعت کرتی جو سیکولرزم کی حامی ہیں تو بات سمجھ میں آتی کہ ان کا منشور ہی ایسا ہے۔ لیکن مسلم لیگ کے ہاتھوں یہ اقدام بہت ہی افسوس ناک ہے۔ پاکستانی قوم پہلے ہی مذہب سے بیزار نظر آتی ہے اس کی بہت سی وجوہات میں فرقہ واریت بھی ہے۔ لیکن فرقہ واریت کے فروغ میں جو اسباب کارفرما ہیں ان میں اب عربی زبان کا خاتمہ بھی شامل ہو گیا ہے۔ حکومت خود فرقہ واریت کی سرپرستی کرتی ہے۔

حالیہ میلاد النبی ﷺ کے موقع پر مختلف شہروں میں جو کچھ ہوا حکومت ایک فریق بن کر سامنے آئی۔ دوسروں کی مسجدوں اور گھروں پر زبردستی جھنڈے لگائے گئے۔ اتارنے پر گستاخ رسول ﷺ کے پرچے درج کیے گئے۔

عربی زبان پڑھنے سے دین کے بنیادی عقائد اور فلسفہ حیات سے آگاہی ملتی تھی اب وہ بھی نہ رہی جس کا لازمی نتیجہ یہ ہوگا کہ آنے والا کل ایسے بچوں کو جنم دے گا جو دین سے عاری اور محض فرقہ واریت پھیلانے والے مولویوں کا آلہ کار بن جائیں گے۔

ہونا تو یہ چاہیے کہ حکومت پنجاب عربی مضمون کو برقرار رکھتی اور کمپیوٹر سائنس بھی شامل نصاب کر دیتی تاکہ یہ تاثر نہ قائم ہوتا کہ موجودہ

تبصرہ کتب

تبصرے کے لیے کتاب کے دستوں کا آنا ضروری ہے

تذکرہ سوانح امیر شریعت سید عطاء اللہ شاہ بخاری رحمہ اللہ

تالیف: مولانا عبد القیوم حقانی

صفحات: ۳۱۶

درج نہیں

ناشر: القاسم اکیڈمی جامعہ ابو ہریرہ، خالق آباد نوشہرہ

(خیبر پختونخوا)

تبصرہ نگار: محمد سلیم چنیوٹی

زیر تبصرہ کتاب برصغیر کے مشہور خطیب، مجاہد تحریک آزادی، اور تحریک تحفظ ختم نبوت کے روح رواں اور عظیم مبلغ حضرت مولانا سید عطاء اللہ شاہ بخاری رحمہ اللہ کے متعلق تالیف کی گئی ہے۔

۱۹۱۸ء تک سید عطاء اللہ شاہ صاحب بخاری امرتسر کی جامع مسجد خیر الدین میں وعظ و خطابت فرمایا کرتے تھے اور یہ فقط مذہبی سطح کی خطابت تھی۔ انہی دنوں تحریک آزادی چل رہی تھی کہ انگریزوں نے سازش کر کے جلیاں والا باغ امرتسر میں منعقدہ مسلمانوں کے ایک جلسے میں گولی چلا دی۔ جس میں کئی مسلمان شہید و زخمی ہو گئے۔

۱۹۱۹ء میں انگریزوں نے پنجاب میں مارشل لاء کا نفاذ کر دیا۔ اس مارشل لاء کے قانون کی وجہ سے مسلمانوں میں خوف و ہراس پیدا ہو چکا تھا۔ دوسری جانب واقعہ جلیاں والا باغ امرتسر سے مسلمانوں میں بے چینی پائی جاتی تھی۔ اس اثناء میں سید محمد داؤد غزنوی رحمہ اللہ نے مسلمانوں کے دلوں سے انگریزوں کا خوف و ہراس ختم کرنے کے لیے امرتسر میں پبلک سطح پر جلسوں کا انعقاد کیا۔ اس طرح انگریزوں سے آزادی کی تحریک کو دوبارہ زندہ کرنے کا داعیہ پیدا ہونا شروع ہو گیا۔

ایک دن سید عطاء اللہ شاہ بخاری (خطیب مدرسہ نعمانیہ و مسجد خیر الدین، امرتسر) نے لٹرہ سعید چوک امرتسر میں تقریر کی اور یہاں مولانا

سید داؤد غزنوی رحمہ اللہ کی طرف سے ایک روز قبل کی گئی تقریر کا ردیہ کہہ کر کیا کہ ”کل اسی جگہ پر جو آگ مولوی داؤد غزنوی لگا گیا ہے، میں اس پر پانی ڈالنے آیا ہوں۔“ [ص: ۶۴]

سید عطاء اللہ شاہ بخاری رحمہ اللہ کی تقریر سے مسلمانوں میں غلط فہمی پیدا ہو گئی اور سید محمد داؤد غزنوی رحمہ اللہ نے محسوس کیا کہ سید عطاء اللہ شاہ صاحب بخاری کو واقعات کا علم نہیں اور یہ تقریر حالات سے نا سمجھی کا نتیجہ ہے۔ مولانا سید داؤد غزنوی رحمہ اللہ صاحب نے شاہ جی رحمہ اللہ کو اپنے مکان پر آنے کی دعوت دی اور شاہ جی کو اخباری فائلیں دکھا کر قائل کر لیا کہ برطانوی سامراج کس طرح مسلمانوں پر مظالم ڈھا رہا ہے اور ترکوں کے ساتھ کیے گئے نا انصافی کے واقعات کس طرح کی تباہی پھیلا رہے ہیں۔

اخبارات میں یہ حالات دیکھ کر شاہ جی کی سیاسی بصیرت جاگ اٹھی اور مولانا سید محمد داؤد غزنوی رحمہ اللہ کی پیش کش کہ شاہ صاحب آپ میرے ساتھ مل کر کام کا آغاز فرمائیں آپ بہتر طور پر مسلمانوں پر ہونے والے مظالم کی تصویر کشی کر سکتے ہیں۔ اور یہ ایک بہترین خدمت ہوگی۔

چنانچہ سید عطاء اللہ شاہ صاحب رحمہ اللہ مسجد کے محراب سے نکلے اور مولانا سید داؤد غزنوی رحمہ اللہ کی تحریک پر پورے برصغیر میں انگریزی سامراج کو لاکارنے لگے۔

زیر تبصرہ کتاب سید عطاء اللہ شاہ بخاری کے متعلق مختلف واقعات و حالات پر مشتمل ہے۔ اس کے دس ابواب ہیں۔ ان ابواب کو شاہ جی رحمہ اللہ کے خاندانی حالات، تعلیم و تربیت، خطابت، شعری ذوق، قید و بند، حاضر جوابی، ادب پاروں جیسے موضوعات پر تقسیم کیا گیا ہے۔ حضرت شاہ جی کی زندگی پر اس سے قبل بھی کئی کتب لکھی جا چکی ہیں۔

مولانا عبد القیوم حقانی صاحب نے یہ تالیف لکھ کر اپنے تئیں ایک اچھی کوشش فرمائی ہے۔ اہل ذوق کے لیے لائق مطالعہ ہے۔ کمپیوٹر کمپوزنگ، موٹا فونٹ، سفید کاغذ اور مجلد شائع کی گئی ہے۔

ضرورت خادم مسجد

جامع مسجد قباء اہل حدیث ۴۷ چناب بلاک علامہ اقبال ٹاؤن لاہور کے لیے دو عدد متشرع، بوقت ضرورت امامت کے فرائض بھی انجام دینے والے خادموں کی ضرورت ہے۔ سلفی مسلک کے احباب رابطہ کریں۔ [انتظامیہ مسجد ہذا: 0300-4184328]

قاری حبیب اللہ بسمل کو صدمہ

قاری حبیب اللہ بسمل (امام جامع مسجد محمدی اہل حدیث شیخ کالونی فیصل آباد) کے بڑے بھائی میاں عطاء اللہ صاحب گزشتہ دنوں وفات پا گئے۔ انا للہ وانا الیہ راجعون

مرحوم توحید و سنت پر کاربند اور نیک شخصیت تھے۔ حافظ عبدالستار (خطیب چک نمبر ۷ کرملی والا) نے نماز جنازہ پڑھائی۔ احباب سے دعائے مغفرت کی درخواست ہے۔

[عبدالشکور کاظم (فاضل مدینہ یونیورسٹی، فیصل آباد)]

خصوصی شمارہ پروفیسر عبدالجبار شاہ کریم اللہ

ہفت روزہ الاعتصام نے جنوری ۲۰۱۰ء میں پروفیسر عبدالجبار شاہ کریم اللہ کے متعلق آمدہ مضامین پر مشتمل ایک خصوصی شمارہ شائع کیا تھا۔ اس کی کاپی دفتر الاعتصام سے مبلغ ۲۵/- روپے ارسال کر کے حاصل کریں۔

صفحات ۶۸۔ کمپیوٹر کمپوزنگ

بذریعہ ڈاک منگوانے کے لیے

۳۵/- روپے ارسال کریں۔

محمد سلیم چنیوٹی، منیجر ہفت روزہ الاعتصام

31 شیش محل روڈ لاہور۔ 54000

فون نمبر: 0333-4611619

قرآن و سنت کی روشنی میں ترتیب دی گئی کتاب

لا الہ الا اللہ

(ترتیب کنندہ، محمد اسلم سلفی حفظہ اللہ)

لفظ ”لا“ کے ضمن میں آیات قرآنیہ اور احادیث شریفہ سے توحید خالص کی وضاحت کی گئی ہے۔

ملنے کا پتا

دارالحدیث ۲، شیش محل روڈ لاہور، پاکستان

فون نمبر: 042-37232808

رابطہ کے لیے

مکتبہ سلفیہ، ۲۵۹۔ بی سیٹلا سٹ ٹاؤن راولپنڈی، پاکستان

فون نمبر: 051-4455269

و علم غیب سے ضرور ظہور و نشر رویت ہادی تعالیٰ و مجید
مسائل پر علمی بحث و علمی گفتگو و شبہات کا تحقیق جائزہ

تصحیح العقائد

بایطال

شواہد الشاہد

فایف عالمہ محمد رفیع ندوی مدظلہ

بسم اللہ الرحمن الرحیم

زیارت قبر نبوی

مقام نبیہ طراز اولیاد اور مقامات شہد کی طرف سزاور زیارت کا حکم
فایف

محمد رشاد عالمہ محمد بشیر مسعودی مدظلہ

فیض الشیخ محمد رشاد مسعودی مدظلہ عالمہ شہد کی طرف سزاور زیارت کا حکم

نیرت طیبہ اور اعلامیہ نبویہ پر اعتراضات کا علمی و تحقیقی جواب

دفاع سنت

کالیف شیخ ابوالحسن محمد رشاد مسعودی مدظلہ

تقریظ: شیخ عبد اللہ ناصر مدظلہ

تحقیق و تصانیف: محمد رشاد مسعودی مدظلہ

ارشاد القلای

النقد

فیض البکای

الجزء الرابع

مجموع فوائد

لا یلزم الاکرام علیکم السلام ان الیوم ان الیوم

روایت: 1400ھ

بسم اللہ الرحمن الرحیم

• محمد کافہ • اعلیٰ صبیحی مدظلہ

مسعودی عرب میں ہر نوری تمام مطبوعات مکتبہ بیت السلام مدظلہ (00966-505440147) پر دستیاب ہیں

ناشر ام القری پبلی کیشنز یہ کتاب روایت محمد بن ابی ہریرہ سے روایت ہے (714)..... 28 جمادی الاولیٰ 1431ھ

گو نجی اذان عشق کے بیت الحرام سے

بے گانہ ہے زمانہ خدا کے کلام سے
اربابِ حق ہیں دور نمائش کے نام سے
اسلام کا خطاب ہے ہر خاص و عام سے
ہم اپنے عزم و ہمت محشر خرام سے
پھر فضلِ حق سے جائیں گے دارالسلام کو
باطل کے آگے سر نہ جھکائے گا وہ کبھی
مجھ کو گلہ ہے مردِ مسلمان سے بس یہی
کیوں اُس کے دل میں خدمتِ دیں کی تڑپ نہیں
دنیا کو خیر و شر میں نہیں امتیاز اب
ہو جائے پھر سے لرزہ براندام اے خدا
اللہ رے یہ مومن بے باک کا جہاد
انجامِ آفتاب کا اک تکرار ہے وہ
صف باندھ لو نمازِ محبت کے واسطے
پھیلائے گا پیامِ خدا اور رسول کو
ہم کو یہی اُمید ہے ”الاعتصام“ سے
حماد اب تو خیر نہیں ہے صلیب کی
تغ ہلال چمکی ہے جو فِ نیام سے

[ابوالبلیان حماد]